

UNIVERSAL
LIBRARY

OU_194360

UNIVERSAL
LIBRARY

मी ठ भा कर

स्फुट कवितांचा संग्रह



[मुधारून वाढविलेली तिसरी आवृत्ति]

गजानन लक्ष्मण ठोकळ



श्री लेखन.वाचन.भांडार

श्री लेखन वाचन भांडार,
लक्ष्मी रोड, पुणे २.

किंमत २॥ रुपये

प्रकाशक :

ग. ल. ठोकळ, बी. ए., बी. टी.

श्री लेखन वाचन भांडार,
गणपति चौक, लक्ष्मी रोड, पुणे २.

आवृत्ति पहिली, इ. स. १९३८.

आवृत्ति दुसरी, इ. स. १९४७.

आवृत्ति तिसरी, इ. स. १९५२.

सर्व हक्क लेखकाच्या स्वाधीन

मुद्रक :

य. गो. जोशी, बी. ए.

आनंद मुद्रणालय,

१९६।४६ सदाशिव, पुणे २

घास घेण्यापूर्वी

या पुस्तकाची पहिली आवृत्ति प्रसिद्ध होऊन अदमासें नऊ वर्षे लोटलीं. दुसरी आवृत्ति चार वर्षांपूर्वीच निवाव्यास पाहिजे होती. परंतु या नात्या अडचणीमुळे तें जमलें नाहीं. ' नव्याचें नऊ ' संपल्यानंतर का होईना, पण या कवितासंग्रहाची दुसरी आवृत्ति निघत आहे, म्हणून मी खूप आहे.

मुधारून वाढविलेली ही आवृत्ति काढतांना साहजिकपणें बरेच फेरफार झाले आहेत. पहिला फरक नांवाचा. प्रामुख्यानें जानपदगीतें असलेल्या कवितासंग्रहाला ' मीठभाकरी ' ऐवजीं ' मीठभाकर ' हें नांव योग्य दिसेल, अशी कांहीं मित्रांनीं मला सूचना केली. ती मला पटली व तिला अनुसरून रीतल्या ईला मी प्रथम फांटा दिला. पहिल्या आवृत्तींत कवितांचे गट पाडून मीं ते गटवारीनें छापले होते. या आवृत्तींत कविता कालानुक्रमानें घेतल्या आहेत; अभ्यास करण्याच्या दृष्टीनें हा क्रम जास्त सोयीचा पडतो, असा अनुभव आहे. नंतरचा फरक कवितांच्या संख्येमधला. या आवृत्तींत सहा मुनीता व बावीस कविता जास्त आहेत.

गद्याच्या नादीं लागून मी काव्याची हयगय करतो, असा कांहीं टीकाकारांचा माझ्यावर आक्षेप आहे. कांहीं अंशीं तो खरा आहे. कारण, नऊ वर्षांच्या कालावधींत मी फक्त बावीसच कविता लिहूं शकलों. पण गद्य लिहिण्यांत पूर्णपणें गुरफटून न जाण्याची मी खबरदारी घेतली आहे. काव्याचा सराव मी सुट्टें दिला नाहीं; आणि अजूनही कविता लिहिण्याची मला उमेद आहे. शिवाय गद्य लिहित असतांनाही मी कवीची भूमिका सोडलेली नाहीं, ही गोष्ट मी या टीकाकारांच्या नजरेस आणूं इच्छितों.

या संग्रहांत जुनीं व नवीं मिळून एकंदर तीस जानपदगीतें आहेत. हा वाङ्मयप्रकार सध्यां लोकप्रिय झाला असून पुष्कळ कवि सुंदर सुंदर जानपदगीतें लिहित आहेत, ही फार आनंदाची गोष्ट आहे.

‘सुनीता’ हा काव्यप्रकार (पृष्ठे १५१ ते १६५) लिहितांना मीं सहा ओळींचें बंधन ठेविलें आहे. पहिल्या चार ओळी पार्श्वभूमीसाठीं राखून ठेविल्या असून पांचव्या व सहाव्या ओळींमध्ये कलाटणी येते. पहिल्या चार ओळींत मांडलेल्या कल्पनेला शेवटच्या दोन ओळींत कलात्मक गांठ मारायला हवी. या काव्यप्रकाराचें तंत्र एकंदरीनें सोपें असून त्याचें संस्कृत वाङ्मयांतील सुभाषितार्शीं बरेंच साम्य आहे. कलाटणी हा या काव्यप्रकाराचा आत्मा आहे. कलाटणी जितकी अनपेक्षित तितकी सुनीता अधिक चांगली !

या काव्यप्रकाराचें ‘सुनीत’शीं असलेलें साम्य पाहून याला ‘सुनीता’ हें नांव देण्याचा मला मोह झाला. ‘सुनीत’च्या धाकट्या बहिणीला ‘सुनीता’ नाही म्हणायचें तर काय ?

‘ कौंदण ’
टिळक रस्ता, पुणें २. }

ग. ल. ठोकळ

अ नु क्र म

१ आकाशगंगा	...	१	२४ खळ्यावर	...	४५
२ बंदिवान	...	३	२५ उन्हाळा	...	४७
३ मोटेवरलं गाणं	...	४	२६ तिच्याविषयी	...	४९
४ खेडवळ फूल	...	७	२७ काळ्या पाण्यावर	...	५१
५ गुराख्याचा पोर	...	९	२८ दर्भोकर	...	५३
६ भिकारीण	...	११	२९ मं मं	...	५४
७ झोपीं जा रे बाळ !	...	१३	३० पोट	...	५६
८ जात्यावरलं गाणं	...	१५	३१ पारधी	...	५८
९ मजूर	...	१७	३२ अनुनय	...	६०
१० गरित्रीचा पाहुणचार	...	२०	३३ शेतकरी	...	६२
११ सावकारी पाश	...	२२	३४ स्वर्ग	...	६४
१२ दृष्ट	...	२४	३५ अर्धोगी	...	६६
१३ एकटी	...	२६	३६ घराकडे	...	६८
१४ बकुळीचीं फुलें	...	२९	३७ निर्धार	...	६९
१५ मराठा	...	३०	३८ कर्णा	...	७१
१६ शारदेस	...	३१	३९ रेशमाची गांठ	...	७२
१७ पहांट	...	३३	४० पावसा !	...	७४
१८ तूं.	...	३४	४१ सुखाचें ओझें	...	७५
१९ घरीं	...	३५	४२ मूठभर दाणे	...	७७
२० आईचें दूध	...	३७	४३ पपी	...	७८
२१ तुझ्याखातर	...	३९	४४ गरित्रीचा संसार	...	७९
२२ तुझ्याबिगर	...	४१	४५ ठोक चल दंड !	...	८१
२३ शोध	...	४३	४६ ऊठ !	...	८३

४७ मिनतवारी	... ८५	७१ पाणवारा	... १२१
४८ रात्र	... ८७	७२ माझे गांव	... १२३
४९ तिचें पत्र	... ८८	७३ वादळांत	... १२५
५० कांटा	... ९०	७४ नदीपल्याड	... १२७
५१ घरधनी	... ९१	७५ इषारा	... १२८
५२ लक्ष्मी	... ९३	७६ आंधळा भिकारी	... १२९
५३ कष्ट आणि विश्रांति	... ९४	७७ गळ्याची शपथ	... १३०
५४ कांदाभाकर	... ९५	७८ अभिसारिका	... १३१
५५ मायघर	... ९६	७९ कपिलेचें गाणें	... १३२
५६ सासरीं	... ९८	८० पाटलाची लेक	... १३३
५७ उशीर	... १००	८१ शेतावर जाण्यापूर्वीं	... १३४
५८ आंब्याच्या झाडाखालीं	१०२	८२ मृगजळ	... १३६
५९ मुलें आणि फुलें	... १०४	८३ कांतीचा ओनामा	... १३७
६० शरणचिठी	... १०५	८४ पन्यांचें गाणें	... १३९
६१ स्वातीचे थेंब	... १०७	८५ पुढें	... १४०
६२ वदामची राणी	... १०९	८६ सासुरवास	... १४१
६३ पन्हाळगड	... ११०	८७ परवाचा	... १४२
६४ आशा	... १११	८८ धिचारा मामा	... १४३
६५ शिदोरी	... ११२	८९ साक्षरतेचें गाणें	... १४५
६६ सांज	... ११४	९० दमयंतीचें गाणें	... १४६
६७ सकाळ	... ११५	९१ वादळ	... १४७
६८ दिवा	... ११६	९२ विडा	... १४८
६९ गोंधळ	... ११८	९३ जत्रा	... १४९
७० गढी	... १२०	९४ सुनीता	... १५१

ग. ल. ठोकळ यांचें वाङ्मय

१ सुगी	(काव्य)	आवृत्ति तिसरी	रु. ३
२ मीठभाकर	(,,)	,, ,,	रु. २॥
३ गांवगुंड	(कादंबरी)	,, ,,	रु. ३
४ कडू साखर	(कथा)	आवृत्ति दुसरी	रु. ३
५ सुगंध	(,,)	,, ,,	रु. ३
६ पहिलें चुंबन	(,,)	,, ,,	रु. ३
७ मोत्यांचा चारा	(,,)		रु. २।

श्री लेखन वाचन भांडार,
गणपती चौक, लक्ष्मी रोड, पुणे २.

आमचें ललित वाङ्मय

पाणकळा (कादंबरी) आवृत्ति दुसरी	र. वा. दिघे	४-८-०
सराई (,,) ,, ,,	,,	५-०-०
आजकालचे विद्यार्थि (प्रबंध)	,,	२-८-०
साहित्यधारा (,,)	,,	२-८-०
जगाचे प्रवासी भाग १ (चरित्रें)	,,	१-४-०
,, ,, ,, २ (,,)	,,	१-४-०
,, ,, ,, ३ (,,)	,,	१-४-०
बारा शास्त्रज्ञ (चरित्रें)	,,	३-०-०
आजच्या गोष्टी-भाग १ (बालवाङ्मय)	के. नारखेडे	०-८-०
,, ,, ,, २ (,,)	,,	०-८-०
,, ,, ,, ३ (,,)	,,	०-८-०
,, ,, ,, ४ (,,)	,,	०-८-०
कालच्या गोष्टी-भाग १ (,,)	,,	०-१२-०
अहल्याबाई होळकर (चरित्र)	वा. दा. गोखले	०-१२-०
साहित्यदर्शन	सरोजिनी बाबर व वि. म. कुलकर्णी	४-०-०
खेळांचीं गाणीं (अभिनयगीतें)	द. गो. दसनूरकर	०-६-०
ओवाळणी (बालवाङ्मय)	ज. शं. मेढेकर व ग. वि. देशपांडे	०-१०-०
मानवतेचे पुजारी (थोरांचीं चरित्रें)	भा. १ ना. ध. पाटील	१-८-०
,, ,, ,, ,, ,, २ ,, ,,	,,	१-८-०
,, ,, ,, ,, ,, ३ ,, ,,	,,	२-०-०
संस्कृति-समवाय (सण आणि उत्सव)	वत्सला भाटे	२-८-०

श्री लेखन वाचन भांडार,
गणपती चौक, लक्ष्मीरोड, पुणे २.

अर्ह्या स्मृतीस

१ आकाशगंगा

(भूपतीवैभव)

हा हार गळ्यांतिल रजनीच्या ओघळला ?
की वेणीवरचा सुंदर गजरा चळला ?
की भांग काढिला मोत्यांनीं भरलेला ?
की तोरण स्वर्गीं जाणाऱ्या मनुजाला ?
गगनीच्या बाला खेळति शिवणापाणी
हे काय तयांच्या मृदुल स्मिताचें पाणी
की नील नभाच्या सागरिं उसळे फेन ?
की मंगल गंगा पावन करिते गगन ?
स्वर्गगे, माते ! धावत ये तूं खालीं
ओतीत सुधेचे धोत माझिया भालीं
अंधार गडद हा करितो कडु मन्त्रयनां
भूवरी उतर, चल, तेजस गे करि त्यां
हृदयाची झाली ज्याच्या राखन् राख
शिंपणा करुन तो पामर पियुषें माख
दुःखानें करपुन रान जिवाचें झालें
घर गळती त्यावर, घाल भीज, कर ओलें

आळवूं तुला किति, कुठवर वंदूं चरणा ?
 पाषाणहृदय तव, तुजला येई न करुणा
 कां उगाच लावूं परंतु तुजला बोल ?
 प्राक्तनीं भोग जे कुणा कसे चुकतील !
 तूं तशीच वरतीं राही झुलवित जगता
 आणीन लोचनीं प्राण तुजकडे बघतां
 अंगणीं नभाच्या घाल सडा मोत्यांचा
 मिजवीन भूतला, पूर असा असवांचा
 मायेची पाखर मिळली जर कर्धिकाळीं
 वितरीन श्वास मी शेवटचा ते वेळीं !

३ मे १९२७,
 अहमदनगर.

२ बंदिवान

(मदालसा—गझल)

उत्तुंग डोंगर वाकडे ओलांडुनी जावें पुढें
 जेथें कडे चोहींकडे, रस्ता अडे, कोडें पडे !
 एकीकडे झाडेंझुडें, दरडीत भाद्र ओरडे
 फोडी पशू डरकावण्या, ऐकून त्या छाती उडे !
 किंवा मला विक्राळशा दरियामधें ढकला कुणी
 ठेंचाळती लाटा जियें खडकांस कर्कश गर्जुनी
 घोंघावुनी फेकीतसे वारा ढगांचे झुंबके
 वासूनिया जबडे खडे नक्र कृतांतासारखे !
 किंवा मला अवसेचिया रात्रीं नर्भी था झोकुन
 तेथेंच मी काळ्या ढगा पकडून लोंबत राहीन
 या बाजुला बिजली सुटे, त्या बाजुला उल्का फुटे
 तारा तुटे, पेटे नर्भी, झळ लागुनी कांटा उठे !

दैना मला ही पत्करे, बेड्या परंतु या नको
 वैतागलों या जीवना, दारूण ही बंदी नको !

२७ ऑक्टोबर १९२७,
 नेवासें.

३ मोटेवरलं गाणं

(केशवकरणी)

दिवस तापतो डोईवरती अग्नि पाखडीतसे
 शेत हें जसें तापलें शिसें
 वारा पडला, निन्ही चालली अंगाची काहिली
 समदी पैरण घामेजली
 इरभळ मोटा वटूनशानी बैल टाकती कसे
 उसासे भरभर भाते जसे
 ही भोट अली वर, खेचूंया सौंदर
 मग भरंल सारं थारोळं भरभर
 दंडांतुन पाणी जाइल सर सर सर
 भरत चाललं वाफं, आतां लइ थोडं न्हायलं
 गड्यांनो, उचला तर पावलं !
 साफ नांगरुन शेत त्यावरी औतही चालीवलं
 जोधळं मगशानी पेरलं
 साबरफणिचं कांटकुंपण सभोवार घातलं
 कुठं तर केकताड वाढलं
 हातां कोंबडसाद घालतो बैलांना दावण
 चालते मोट तवापातुन

असं होतां येतिल कोंब कोवळं वरी
 पोपटी दिसल मग शेत पाचुचं परी
 कोळपून करुं या तण गवताचे दुरी
 लहडतील ताटांना कणसं मग शाळूची जवा
 देऊं देवाजीला दुवा !
 घेउन गोफण करील राखण बसून माच्यावरी
 आमची पोर लाडकी सरी
 निंदुन टाकिल समदी हरळी टहाळवंब्यांतली
 जिवाची धनीण माझ्या भली
 अन् सोन्यापवळ्या हो, आपण असंच पाणी भरूं
 मशागत उभ्या पिकाची करूं
 या इकडं हिरवं शिवार सळसळ करी
 त्या तकडं वंबी कवळं दाणं धरी
 कलतील जरार्शी उनं अशा औसरीं
 येतिल हुरडा खायाला मग खेड्यांतिल सोबती
 बसतिल चिंचेच्या खालतीं.
 झगरं पेटवुन कणसं भाजूं, लागल हुरडा किती
 खरपुस चटणीच्या संगती !
 तुम्हांलागुनी खाया देइन बरका ठेउन सई
 मायंदळ ताटं गुळचट लई

पल्याड माचीवरून आली हांक कुणाची पण—
शिवदोरी शिरी कारभारिण !
शिवळाट उतरतो खांधावरचं अतां
पाजतो पलिकडं पाणि पाट वाहता
या हिरव्या कुरणीं चरा, जिवाला जता
जातो आतां, भूक लागली, दोन घास जेवतो
तिच्याशीं गोड शब्द बोलतो !

६ नोव्हेंबर १९२७,
नेवासें.

४ खेडवळ फूल

(पांडव-गझल)

केशराचे शिंपिले होते सडे पूर्वेकडे
 कोंबडा शेजारच्या शेतामधोनी ओरडे
 गारठा वाहे, निमाली मेघखंडें अंबरीं
 चोरकांटा हा थरारोनी उठे अंगावरी
 पायवाटेनें अशा वेळीं पहा ती चालली
 रानशेण्या वेंचण्याला बालिका खेड्यांतली
 खेळताहे मोकळें हांसूं हिच्या गालावरी
 चोरट्या येती बटा भालावरी, त्या सावरी
 शाम रंगाची फिकी तोंडावरी शोभे छवी
 गोंदलेलें गोजिरें हिरवें हनूला शोभवी
 नेसली आहे जुनेरें, ही तन्हा खेड्यांतली
 चांदरार्ती चांदणी अभ्रांत अर्धी झांकली
 चालतांना गुण्गुणे ही गातसे कांहींतरी
 भास होतो, नादवीतो कीं मुरारी बांसरी
 चाललें राईमधें कीं कोकिलेचें कूजन ?
 गर्द कुंजांतून वायू कीं करीतो गुंजन ?

ही अवेळीं तारका आली कशाला खाल्तीं ?
रानदेवी कीं निघाली ही फिराया भोंवतीं ?
रम्यतेचें पीक आलें काय देहीं सोज्वळ ?
चाललें वोसंडुनी लावण्यगंगेचें जळ !
जंगलामार्जीं फुलावें फूल ऐसें आगळें
कोणता देवाजिचा हेतू असावा ना कळे !

२३ जून १९२८,
बेलापूर.

५ गुराख्याचा पोर

(शार्दूलविक्रीडित)

होते पाणकळ्यांतले दिवस ते, धुंदाळले अंबर
 गेले आणिक ओघळून नुकते ते मोतियांचे सर
 होती कातरवेळ, केविलपणे पाहे रवी खालतीं
 मेघांच्या खिडकींतुनी किरण ते बाहेर डोकावती
 बुंध्याला तरुच्या उगाच अपुला होतों उभा टेकुनी
 त्यानें वांचविलें मला सकल तो मारा शिरीं झेलुनी
 पायांचे तळवे किती सुखविते ओलावली हिर्बळ
 होती सांडत डाहळ्यांतुन शिरीं मोतींफुलें निर्मळ;
 झाली चिंब भिजून सृष्टि सगळी, पाणीच चोहींकडे
 देवा, कल्पवरी असेंच असुं दे हे दृश्य डोळ्यांपुढें !
 हुंवारून गुरें घरा परतलीं, त्यांच्या जिवाचा गडी
 'पावा मंजुळ वाजवीत उतरे शेजारची टेकडी
 पाण्याला चुकवावयास इरलें डोईवरी नेटकें
 त्याखालीं पटकूर आणि कुडतें अंगामधीं फाटकें
 वेळूची मुरली मुखांत धरली, खांद्यावरी कांबळ
 काठी खेळतसे करीं, नयन ते लोलंगती चंचळ

लंगोटी अपुली लहानच तया नेसावयाला बरी
 बाल्यीं लाभत जी नवी तरतरी अंगांत खेळे पुरी
 होते तांबुस कोवळे किरण ते अंगावरी नाचत
 खेळे हास्य मुखावरी, शिरपतें स्वर्गांतलें संगित !
 गेला टेकडिच्या पल्याड निघुनी, ऐकूं न ये बांसरी
 गेला सूर्यहि डोंगरापलिकडे, अंधारलें अंत्रों
 गेलें अभ्र विरून पार, गगनीं झाली दिवेलागणी
 आणी नंतर मी घरा परतलों तंद्रा मनीं लागुनी.

×

×

×

तो गोपाळ लहान, तीं वनगुरें, तें सृष्टिचें वैभव
 गेला पुष्कळ काळ लोटुन तरी, अद्यापि ये आठव
 आणी तो अलगूज मंजुळ घुमे अद्यापही अंतरीं
 चितेची हृदयास कांचण बसे, ती दूर सारी करी.

२६ जून १९२८,

बेलापूर.

६ भिकारीण

(अकूर)

मज दीनेची कीव येउं द्या कांहीं
 घाला हो भिक्षा माई !
 हें ऊन किती कडक तापतें बाई
 अंगाची फुटते लाही
 या तीन दिसांपासुन खाया कांहीं
 शीतही मिळालें नाहीं
 मी किती तरी फिरलें दारोदार
 घेउनी कडेवर पोर
 कंठांत गुंतले प्राण
 जाहला जीव हैराण
 भीक मागण्याला त्राण
 कांहींचि बरें आतां उरलें नाहीं
 घाला हो भिक्षा माई !
 ज्या दिवशीं हें कुंकूं माझे पुसलें
 मज अभाळ उघडें पडलें
 दो महिन्यांचें सवें येउनी बाळ
 वणवणलें रानोमाळ

मी आजवरी वांचविलें बाळाला,
 चिंचेचा खाउन पाला
 पण अतां फुटेना पान्हा
 वांचवा लाडका तान्हा
 देखवे न याची दैना
 तिळतीळ तुटे माझे काळिज बाई
 घाला हो भिक्षा माई !
 दो दिवसांचा शिळा वाळला तुकडा
 चालेल अम्हांला वाढा
 तो चाउनिया बाळाला भरवीन
 मांडीवर मग निजवीन
 कां माई हो, अशा लावितां दार ?
 नाहिं मी पुन्हां येणार
 बाळा, चल, पुढतीं जाऊं
 केविलवाणें नच पाहूं
 हा मुकाच घे तुज खाऊ
 चल, भीक अतां आपण मागायाला
 देवाच्या जाउं घराला.

७ झोपीं जा रे बाळ !

(कोकिल्ला)

झोपीं जा रे बाळ !

ही रात्रीची भळती वेळा
 नकोस जागूं माझ्या बाळा
 लाव जरा डोळ्याला डोळा
 नको वाजवूं असे राजसा पायांमधले चाळ

तिकडुन झोपीं जाणें झालें
 मांडीवर मीं तुला घेतलें
 केव्हांची थोपटीत बसलें
 रंजिस झाला जीव ग बाई ! तूं भारीच खट्याळ

किनई बाजारांतुन तुजला
 आणिन खाऊ, चित्लें, घोला
 अशं काय ले केल्या बाला !
 हसूं नको तूं , असा कसा रे दिला सोडुनी ताळ ?

झोपीं जर तूं नाहीं गेला
बोलाविन मी भोकाडीला
धरील येउन ती मग तुजला
हात टेकले तुझ्यापुढें मी, शिजूं न देशी डाळ

झोपत नाहीं कांहीं केल्या
मार खायचा असेल मेल्या
अगऽबाइ पापण्या झाकल्या
मार घायचें नांव काढतां झोपीं गेला बाळ !

१७ सप्टेंबर १९२८,
अकोलें.

८ जात्यावरल गाण

(ओवी)

झुंजुंजु झालं, सुकदेव वर आला
 पहाटचं वारं कसं झोबतं अंगाला
 परसात माइया आरवतंय कोंबडं
 लई वक्त झाला, आतां फुटंल तांबडं
 केधुळ वढत्ये बाई जातं घरघर
 पारुसं ग काम माझं पळुंडं घरभर
 देवळींत जळे पणती ग मिणमीण
 भळभळ गळे पीठ कसं जात्यांतून
 अवंदाचं साल न्हाई आलं पीकपाणी
 दूरदेशीं गेला बाई माझा घरधनी
 दूरदेशीं गेला मला एकली टाकून
 तिठं न्हाई त्येला जीव लावायला कोण
 राया, डोळ्यामंदी तुझ्या मोतीयार्च पाणी
 राया, तुझा रंग जवसाच्या फुलावाणी
 तुझ्या डोईवर अक्षी पागूटं कुसुंबी
 तुझं वठ बाई जशी फुलली दाळिंबी

राया, तुझं दांत जसं धुतलं तांदूळ
 तुझ्यासाठी मला जूनं भरल्या खूळ
 तुझ्या बिगर रे, मला घासही जाईना
 तुझ्या बिगर रे, मला पाणीही घोटंना
 तुला आवडतो हुळा भुजून ठीवला
 कसं करूं बाई ? सम्दा वाळून चालला
 कवाशीक याल माझ्या कुडींतल्या जीवा ?
 कवाशीक याल माझ्या देवाच्या बी देवा ?

१७ ऑक्टोबर १९२८,
 अकोले.

९ मजूर

(राजहंस)

तांबडेहि फुटलें नव्हतें जुंपलों तोंच कामाला
 पळ उसंत नाहिं मिळाली माध्यावर दिवसाहि आला
 मातीच्या वाहुन पाट्या मानेचा कांटा ढळला
 नाहीं भाकर पोटाला
 पाणीहि नसे प्यायाला
 व्याकूल जीव हा झाला
 पोटाला पडला ताण—डोळ्यांत सांचले प्राण !

हें जिणें असे मजुरांचें बैलावाणी राबावें
 लागतां भूक पोटाला मातीचे घास गिळावे
 कंठाला कोरड पडतां अश्रूंचें पाणी प्यावें
 सारखें उन्हातान्हांत
 रावणें असे नशिबांत
 मग झाल्यावरती रात
 मार्तीत अंग टाकावें—गारठ्यामधें झोंपावें;

कुचराई कांहीं नसतां बोलणीं तडातड मिळती
 पेकटांत बसती लाथा चावूक फडाफड उडती
 लागून उन्हाच्या झळया रक्ताचे ओघळ सुकती
 पोटाची वितभर खाच
 भरण्या अर्धीमुधींच
 हा गुलामगिरीचा जाच
 लागतो अम्हां भोगावा—सोडीव यांतुनी देवा !

झोपडी पडाया झाली मोडकी शेरवाशांची
 छे, मांडीकुंडी कुठली ! उतरंड आंत मडक्यांची
 कोपण्यांत लाकुडफाटा ती चूल तीन दगडांची
 मालकीण माझी गोड
 तळहातावरला फोड
 प्रेमाला नव्हती जोड
 पण हाय, कोपला देव—आडवें पडे दुर्दैव !

संसार असा गरिबीचा चालवितां शिणुनी गेली
 सारखी राबराबून ती अंथरुणाला खिळली
 त्यांत पिते अंगावरती लाडकी बाळ सोनुकली

आणुनिया औषधपाणी
 वांचेल जिवाची राणी
 पण ढीग डोंगरावाणी
 उचलून टाकले पार—तर मिळतिल दिडक्या चार !

एक पसाभरही दाणे	गाडग्यांत शिल्लक नाही
अन्न झाकाया पुरतें	अंगावर चिरगुट नाही
तान्हुली भुकेजें तिजला	वाटीभर दूधहि नाही
चालवूं कसा संसार ?	
रातंदिस चिंता फार	
जाहलें अती बेजार	
हा जीव कसा कंठावा ?—सोडीव यांतुनी देवा !	

२७ ऑगस्ट १९२८,
 अकोलें,

१० गरिबीचा पाहुणचार

(मुद्रिका)

या बसा पाव्हने असं, रामराम ध्या !
 कोनच्या तुम्ही गांवाचं ? गाठुडं तिथं राहुंया !
 घोंगडी टाकली इथं, बसा तीवर
 अनमान करुं नका आतां, हें समजा अपुलं घर
 वाढूळ चालतां जनुं, लई भागला
 हें पगा, काढल्यु पाणी, आंघूळ कराया चला
 आटपा बिगिनिं जरा, ताट वाढलं
 पाव्हनें, चला या आतां, हें पगा पिढं टाकलं
 वाढली पगा ज्वारिची जाड भाकरी
 निचितीनं जेवा आतां, जायचं न शेतावरी
 लइ सुगरण मपली बरं कारभारिण
 किती अपरुक्र झालं हाये हें कांद्याचं बेसन !
 लसणीची चटणी उजून पगा वाढली
 ती मधून तोंडी लावा, लागती तिखट चांगली !
 चापून अतां होउं द्या, करुं नका कमी
 गीउभाकरी गरिबाची ध्या गोड करोनी तुम्ही

इकृत्यांत कसं उरकलं ? हें नव्हं खरं
 आनखी येक चतक्रोरा ध्यायला पाहिजे बरं !
 कां राव, हात राखुनी असं जेवतां ?
 ए अग S वाढ कीं ल्यांना, हां व्येस जाहलं अतां !
 हो, झालंच आतां, उठा, चला भाइर
 ध्या हातावरती पाणी नी बसा पथारीवर
 पाव्हनं, नीट भितिला बसा टेकुनी
 हें खांड ध्या सुपारीचं, वा तोंडामदि टाकुनी
 ही भरली चिलमीमदी तमाखू अहा
 पेटली कशी पण नामी, झुरका तर घेउन पहा !
 जायचं काय म्हंगतां ? झोप ध्या जरा
 जाताल उद्यां, कां घाई ? ट्टे, बेत नव्हं हा बरा
 भारीच तुम्ही हे बुवा, जायचंच कां ?
 तारीख चालली वाया, गरिबाचं ऐकूं नका
 शेवटीं निघालांत ना ? जपूनीच जा
 गरिबाची ओळख ठेवा, या बरं, रामराम ध्या !

११ सावकारी पाश

(सारंगवाला)

गरिबांच्या पालनकर्त्या देवा, लौकर धाउन येई !

संपला संसार सारा

नाहिं कोणाचा निवारा

या अफाट दुनियेच्या पाठीवर मजला कोणिच नाहीं

ना भिळे खायास रोटी

पेटला अंगार पोटी

लौबतात चिंध्या अंगावरतीं, डोळे उघडुन पाही

छान काळीभोर शेती

मालकी माझीच होती

या इकडे खळखळ ओढा वाहे, तिकडे अंबेराई !

राहण्याला चंद्रमौळी

झोपडी होती निराळी

वर्षाचा दाणागोटा होती पुरवित काळी आई

शेत, घर, संसार, गोतें

सर्व कांहीं ठीक होतें

बेचिराख झालें सगळें देवा ! सावकारिच्या पार्यी

पीक नव्हतें एक सालीं

पावसानें पाठ केली

उंबरठा चढलों मग वाण्याचा, अणिले पैसे कांहीं

पीक आलें पुढिल सालीं
 त्याच वेळीं फेड केली
 ते खंडोगणतीं दाणे देऊन केली मी भरपाई
 पण कळेना काय झालें
 सावकारी दूत आले
 नशिवाचें चक्र फिरलें, सरली वडिलांची पुण्याई
 शेत गेलें, घरहि गेलें
 सर्व कांहीं जप्त झालें
 ती जोडी खिल्लारी बैलांची आणिक दुभत्या गाई
 वाणिदादा, तूं अम्हांला
 लाविलें देशोधडीला
 मज भणंग केले रस्त्यावरला, खाण्याची टंचाई !
 कां अम्हांला ठोकरीलें ?
 सांग आम्ही काय केले ?
 कां भरल्या संसाराचे केले तुकडे राई राई ?
 मी कशाला शाप देऊं ?
 रे तुझे कल्याण होऊं
 संसार तुझा सोन्याचा दादा, राखो अंबाबाई !

१२ दृष्ट 

(चाल—धर्मलोप झाला देवा)

दृष्ट लागुनी सुकलें ग बाइ लेकरू
आतां काय मी करूं ?

बाळ आज खेळत नाही
दूड दूड धावत नाही
लागला ग माझा बाई—जीव बावरूं

अंग भारि तापुन गेलें
झाकलेत चिमणे डोळे
चोंच वासुनी ग पडलें—दीन पावरूं !

गोजिरा ग माझा तान्हा
घास कांहीं तो घेईना
दाटला कसा हा पान्हा—सांग आवरूं ?

तान्हुल्या, तुझे हे ओठ
पारिजातकाचे देठ
नाचती कपाळीं थेट—केस मुरुमुरू

गालबोट गालीं काळें
 वाजतात पारीं वाळे
 सोनुल्या, कधीं तव चाळे-व्हायचे सुरू ?

जीव गुंतला तुजपारीं
 सांग कां असा रुसलासी ?
 पाडसा, जरा माझ्याशीं-बोल चुरुचुरु

दृष्ट तुझी काढायाला
 लागतें अतां मी बाळा
 जीव जणूं वारा प्याला-काय तरि करूं ?

१६ जुलै १९२९,
 अकोलें.

१३ एकटी

(चाल--दृष्ट हिला लागली)

तुझ्यावीण हिंपुटी-सख्या, मी राहुं कशी एकटी ?

गोड गोड मज वचनें देउन
निधून गेलां आपण येथुन
किती तरी दिन गेले लोटून
पत्रही न शेवटीं-सख्या, मी राहुं कशी एकटी ?

झुंजुरके दिसतांच उठावे
काम पारुसें उरकुन घ्यावे
नंतर पाणोठ्यावर जावे
घागर घेउन कटीं-सख्या, मी राहुं कशी एकटी ?

सडणें, निसणें, झाडसारवण
कामांतच दिन जातो संपुन
वाढवितें हीं पाणी घालुन
परसांतील रोपटीं-सख्या, मी राहुं कशी एकटी ?

पडते जेव्हां खाटेवरतीं
 आठवणींना येते भरती
 दिसूं लागते डोळ्यांपुढतीं
 यष्टी तव गोरेटी—सख्या, मी राहुं कशी एकटी ?

नको नको हें जिणें वाटतें
 अळेंबळें मी घास लोटितें
 कसाबसा हा काळ कंठितें
 पाहून तव अंगठी—सख्या, मी राहूं कशी एकटी ?

छातीवर दुःखांचे डोंगर
 झेपुन धरतां खचली कंवर
 तुझ्यावांचुनी जीव खरोखर
 आला मेटाकुटी—सख्या, मी राहुं कशी एकटी ?

नांव तुझे घेतांच मनोहर
 डोळ्यांतुन ये पाणी दर दर
 पेटली सख्या हृदयीं खडतर
 विरहाची आगटी—सख्या, मी राहुं कशी एकटी ?

वाट किती मी पाहूं अपुली ?
 माया कां हो पातळ केली ?
 ओकी ओकी मजला झाली
 ही अपुली खोपटी—सख्या, मी राहूं कशी एकटी ?

जीव वाहिला तुझ्याच पार्यी
 विलंब लावूं नकोस कांहीं
 राया, केव्हां संपणार ही
 अपुली ताटातुटी ?—सख्या, मी राहूं कशी एकटी ?

घाम केधवां येउन पुसाशिल ?
 विडा प्रीतिचा केव्हां घेशिल ?
 केव्हां करशिल गोष्टी गुलगुल
 गळ्यास मारुन मिठी ?—सख्या, मी राहूं कशी एकटी ?

१४ बकुळीचीं फुलें

(सुनीत)

छाया गर्द सुरेख, गार हिरवी शोभे तुझी पालवी
 सों सों गर्जत वाहुनी गदगदा वारा तुला हालवी
 भोर्ती कुंपण दाट त्यावरुनही विस्तारल्या डाहळ्या
 झाला भूमिवरी किती खच तरी; पानें, फुलें, पाकळ्या !
 पुष्पांचे झुवके किती लहडले प्रत्येक खांदीवरी
 त्यांचा गंध चट्टंकाडे पसरला, वर्णू किती माधुरी ?
 छोटें, गोंडस, पांढरें सुम तुझें, हुंगू किती मी तयां ?
 छोट्या, सुंदर पाकळ्या किति तरी, येती न मोजावया !
 उद्यानांत अनंत वृक्ष फुलले, त्यांचीं सुगंधी फुलें
 घेतों जों न करांत तोंच सुकती, पस्तावतों त्यामुळें
 पुष्पें वेंचुनियां तुझी जर तयां मीं ठेविलें गुंफुनी
 त्यांचा गंध अनंत काळ टिकतो, जाती न कोमेजुनी.

पुष्पांच्या तव ओंजळी तरुवरा डोक्यावरी ठेवितों
 यावज्जीव असो शिरावर तुझी छाया असें इच्छितों.

१५ मराठा

(मंदारमाला)

पोटास ज्याच्या मिळे एक वेळां सुकी कोरडी खायला भाकरी
केली इमानास जागून ज्याने मराठी स्वराज्यामधें चाकरी
ज्याला रहायास साधीसुधी ती असे खिंडखोऱ्यामधें झोपडी
हातावरी घेउनी मस्तकाला रणीं झुंजला तो मराठा गडी !
आतां कुठें पूर्वेचा तो मराठा जयानें स्वराज्यास संराक्षिलें ?
आतां कुठें तो जयानें स्वतांचें असे रक्त युद्धामधें सांडलें ?
कांडी फिरे यक्षिणीची कशी ही ? यशोदेवता जाय देशोधडी
दास्यामधें गुंतला देश आतां, दडाला कुठें तो मराठा गडी ?
शेतामधें औत जुंपून आतां करी तो मराठा गडी शेतकी
झाली जरी पायबंदी तयाची, अशी सेवितो मायभू सारखी
स्वातंत्र्य जिंकून आणावयाला तयावांचुनी शक्त नाही कुणी
आतां असे लाभली योग्य संधी, पुढें येतसे अंग तो झाडुनी
लागे दिसूं चेतलेला निखारा, निघूं लागली राख एकीकडे
ज्वालामुखी लागला पेट घ्याया, धडाडून बाहेर लाव्हा पडे
लागे सरूं घोर अंधार आतां, फुटूं लागलें तेज पूर्वेतुनी
स्वातंत्र्य नांदेल देशांत माझ्या, मराठाच आणील तें जिंकुनी !

३ ऑगस्ट १९२९,

अकोलें.

१६ शारदेस

(कोकिला)

घे पदरीं हा रंक

शारदे, घे पदरीं हा रंक !

अखिल जगाची तूच माउली
 लोळण घेतों तुझ्या पाउलीं
 तुजविण झाली तगमग, अजुनी फुटले नाहिंत पंख

किरि करी भंवतीं हें जंगल
 हिंस्र पशूंची एकच दंगल !
 फणी उभारुन, सळसळ करितो नाग मारण्या डंख

वणवा भडके राहुन राहुन
 गेलें सारें काळिज करपुन
 सभोंवार माजला भयंकर परिस्थितीचा पंक

मनोवांछितें खचून गेलीं
 आयुष्याची परवड झाली
 तनसडिलाही महाग झालों, पुरा पुरा मी खंक !

दुर्दैवानें डाव जिंकला
 ठेंचालुन पडतों हरघडिला
 कुठवर खाऊं धूळ कोरडी ? कुठवर झेळूं थुंक ?

हांक मारितों टाहो फोडुन
 घेई पदराखालीं झांकुन
 होरपळा जाहला, हवी मज तव मायेची फुंक !

माझ्या एकलकोंड्या जीवा
 तुझ्यावीण नच दुजा विसावा
 झांपड आली, क्षणभर पडतों, पुढें करी तव अंक !

८ ऑगस्ट १९२९,
 अकोलें.

१७ पहाट

(मुनीत)

झाली रंगुन तांबडी उगवती, तारा फिक्या जाहल्या
 झाले डोंगर पांढरे उजळुनी, साऱ्या दिशा फांकल्या
 आनंदें किलबील गोड करती रानांतलीं पांखरें
 वाऱ्याच्या झुलुका हळू विलगती, अंगा सुटे कांपरें !
 मोत्यांचे सर ओघळून पडती, ओलावली हिर्वळ
 गेला मोहरुनी पुरा फुलवरा, झाला सुरू दर्बळ
 जातें चालतसे कुठे घरघरा, आवाज ये मंजुळ
 निंबोणीवरती बसून करिते त्या साथ ही कोयळ;
 इया इया हांकित बैल शेतकरि हा शेतावरी चालला
 मेंढ्या घेउन शेळक्या हळुहळू चालावया लागला
 खांदा घेउनिया कुऱ्हाड अपुली मोळीविक्या चालला
 पोटासाठीं मजूर घाम अपुला गाळावया लागला;
 आतां सोनसकाळ होइल, रवी फेकील मोतींहिरे
 माझा देश कधीं पहाट असली पाहील तेव्हां खरें !

१० ऑगस्ट १९२९,

अकोलें.

मी. ३

१८ तू 

(सुनीत)

तू माझी हरिणी, खरोखर तुझे डोळे टपोरे तसे
 चित्ताच्या कुरणामधीं विहरसी निःशंक तू राजसे
 गोरा रंग तुझा, मनोहर गती, तू राजहंसी खरी
 घेसी दुंब्रण सारखी हृदयिंच्या बेफाट पाण्यावरी
 भारी मंजुळ लाडके तव गळा, तू गोडवी कोकिल्या
 केला मीं तुजला बहाल पुरता माझ्या मनाचा मळा
 तूझ्या ठायिं प्रशांत तेज विलसे, ताराच गे तू खरी
 माझ्या अंतरिंच्या अफाट गगनीं तेजाळसी तू पुरी
 अंगीं यौवन तूझिया बहरले, झेलाच तू काश्मिरी
 भारी सात्त्विक तू, जणू तुळशिची हेलावती मंजिरी
 पाडाचें फळ तू, तुझ्या निथळते लावण्य अंगांतुनी
 तू ओली हिरवी, सुरेख हरळी, तू नम्रतेची खनी !
 प्रेमाचें मनिं चांदणें फुलविसी, तूं अक्षयी पौर्णिमा
 तू माझी सहधर्मिणी, तुजपुढें नाहीं जगाची तमा !

१९ घरीं

(चाल:-तुझ्या बालमुकुटें)

जाईन कधीं मी आतां माझ्या घरीं ?
स्वर्ग लाभला, तरि नको मला, घराचि न त्याला सरी

या शाळेसाठीं अंतरलों मी घरा
सोडला घराचा मी माझ्या उंवरा
कंटाळुन गेलों या शहराला पुरा
हा जीव जाहला येथ टांगल्यापरी !

तें लहान खेडें दूर येथुनी अती
तो सुंदर ओढा खळखळतो भोंवतीं
बाजूस लव्हाळीं वाऱ्यानें डोलतीं
जावयास तेथें मिळेल केव्हां तरी ?

त्या खेड्यामधलें तें माझे ज्ञोपडें
तुळशीचें वृंदावन तें दारापुडें
तीं परसामधलीं सुंदर झाडेंझुडें
लटकलीं कारलीं कितीक वेलावरी !

आईच्या मांडीवर डोकें टेकुन
 गोडशी झोंप मी कधी घेत जाईन ?
 या इकाडिल गोष्टी केव्हां तिज सांगिन ?
 कधि बाबासंगें करीन मी न्याहरी ?

ताडच्यासवें कधि मिलेल खेळायला ?
 चिडवीन कधी मी खोडया करुनी तिला ?
 घेउनी कडेवर लहानग्या भाउला
 कधि घेईन त्याचे मुके खडीसाखरी ?

मी भटक्या मारिन केव्हां रानांतुनी ?
 कधि पाडिन चिंचा झाडावर जाउनी ?
 दुंबेन केधवा ओढ्यावर चोरुनी ?
 सुट्टिची पाहतों वाट पांखरापरी !

२७ ऑगस्ट १९२९,
 अकोलें.

२० आईचें दूध

(मोहिनी)

बेफिकीर रोखा अमुच्या छातिवरी भाले
दूध आमुच्या आईचें मनगटांत खेले !

जरी धूळ खाती अमुचे किरिट वैभवाचे
जरी पार लुटुनी नेले ढीग कांचनाचे
तरी तेज अमुचें लवहि नष्ट नाहिं झालें

जरी मान सोडुनी गेली जाड जोखडांनीं
जरी पाय अमुचे झाले बद्ध शंखलांनीं
तरी आडवा येईल जो हाणुं तया टोले

सत्त्व मायभूचें अमुच्या अढळ राखण्याला
चंग बांधुनी हे बसलों प्राण धावयाला
जागता पहारा करितों फाडुनिया डोले

किती वीर अमुच्यामधले ठाणबंद झाले
किती जायबंदी झाले, किती कामि आले
अघाडीस आलों तरिही दाबुनी उमाळे

शीर घेउनी तळहार्ती चालळों रणाला
 अहर्नीश झुंजुनि आणूं जिकुनी यशाला
 रक्त मराठ्यांचें अंगीं आमुच्या सळाळे

जिने वैभवानें अपुल्या दिपविलें जगाला
 त्याच मायभूला अमुच्या लाविलें भिकेला
 सूड घ्यावयाला याचा रक्त हें उफाळे

जिच्या पदांखालीं होतीं रत्न, हिरे, मोतीं
 हाय, तिच्या हातीं आतां दिसे धूळमाती !
 त्वेष खाउनी मन अमुचें कळंजून गेलें

दगड पिल्लुन पाणी काढूं असा जोम अंगीं
 वाधिणीस वेसण घाळूं खवळल्या प्रसंगीं
 डगमगूं न जरि तोफेचे कोसळले गोळे !

१ सप्टेंबर १९२९,
 अकोलें.

२१ तुझ्याखातर

(चालः—घट भरे)

किति फिरूं सख्या मी तुजकरितां ?

हा विटून गेला जिव पुरता !

बावरलेल्या हरिणीवाणी

वणवण फिरलें रानोरानीं

जुमानिलें नच पाउसपाणी

किति वलांडिल्या डोंगरसरिता !

सर्वस्वावर पाणी ओतुन

संसाराला काडी लावुन

आलें धावत मी तुजमागुन

तरि न कां भरवसा ये धरितां ?

हृदयाला या कीड लागली

नजर कशी अंधारुन गेली

पायांची तर चाळण झाली

जिव डहाळला फिरतां फिरतां

मी हरळी, तूं सुंदर कुंदा
मी फांदी आणिक तूं बुंधा
मज शेवंतीच्या निशिगंधा
किति तुझी आठवूं सुंदरता ?

गांवावाहेर नदिकांठावर
घालविलेल्या सांजा सुंदर
विसरलास कां इतुक्या लौकर ?
कां घडा प्रीतिचा करिसि रिता ?

कुठेहि असला तरि तुज शोधिन
पायावरतीं डोकें ठेविन
खुशाल नंतर डोळे झाकिन
हा जीव ठेविला तुजकरितां !

७ सप्टेंबर १९२९,
अकोलें.

२२ तुङ्ग्याविगर

चाल—मला मुंबईला जायचं

आक्षि येड्यावाणी
तुङ्ग्याविगर झालों ग राणी

राहुन राहुन लई
तुङ्गि होती सई
जिव झाला गडे किलवाणी

जातों शेतावर
काम ब्हयना पर
तुटेना ग डोळ्याचं पाणी

अतां चटणीभाकर
कोण तुङ्ग्याविगर
येइल शेतांत घेऊनशानी ?

शेतावरून जवा
घरिं यावं तवा
कोण म्हणून दाविल गाणी ?

गोड गोड बोलुन
शीणभाग हरुन
टाकायाला न्हाई ग कोणी

तुझ्याबिगर तण
सांग निंदिल कोण ?
ज्ञालि पिकाची ग धुळधाणी !

जिव पस्तावला
कारभारणी, तुला
अग, माहेरि धाडुनशानी !

१७ सप्टेंबर १९२९,
अकोले.

२३ शोध

(वसंत-गझल)

समुद्राच्या निळ्याकाळ्या जळाखाली रहासी कां ?
 तळींच्या दाट वेळींना धरोनी घेसि कां झोका ?
 करोनी शिंपलेमोतीं तुझ्या ओच्यामधें गोळा
 गळा घालायला कां गे तयांच्या गुंफिसी माळा ?
 तुझ्या कंठांतुनी येती तिथे कां गोडशीं गाणीं ?
 तयांनीं हालते कां गे समुद्राचें निळें पाणी ?
 जयांचा रंग सोनेरी, कमा ज्यांची फुलावाणी
 अशा त्या नागकन्यांची जहाली काय तूं राणी ?
 सखे, आहेस तूं कोठें ? मनीं घोटाळती शंका
 समुद्राच्या निळ्याकाळ्या जळाखालीं राहसी कां ?

x

x

x

आभाळाच्या महालीं कां सखे जासी रहायला ?
 तुला पाहून आला ना सखे ग राग चंद्राला ?
 दगांची रेशमी शय्या करोनी झोंपसी कां गे ?
 विजेचे पंख लावोनीं भरारी घेसि कां वेगें ?

फुलें गुंफून तारांचीं शशीच्या शुभ्र किरणांनीं
 तयांची घालिसी कां गे तुझ्या केसांवरी वेणी ?
 कराया स्नान घेसी कां बुडी आकाशगंगेंत ?
 मृगशीर्षी खेळसी किंवा गडे तूं चंद्रलोकांत ?
 तुझ्यावांचून हा झाला जिवाचा पानपाचोळा
 अभाळाच्या महार्ली कां सखे जासी रहायाळा ?

२४ सप्टेंबर १९२९,
 अकोले.

२४ खळ्यावर

(चाल:-कंगणिदार भर्जरी पिळाची)

दिवस कासराभर आला वर, चला खळ्यावर
 झुणकाभाकर खाउन लौकर व्हा रं तय्यार
 शेतामंदी पीक अवंदा आलं सोन्याचं
 ताटाला जनुं लोंबुं लागलं जुंवर मोत्यांचं
 शिवारांतला समदा उपटुन काढलाय् शाळू
 पेंढ्या बांधुन गंज घातलं वावरांत वाळूं
 कडव्याचा घातलाय् दुंडा खळ्याभोंवतालीं
 निन्ही ऱ्हायली पात जुपाची, मोडण बी झाली
 करुनशान शेजर घातली खळ्यावरी पेर
 हंगामाच्या दिसामधीं लइ व्हतो जीव जेर
 चला गड्यांनो, बैल घेउनी जुपूं आज पात
 सवंसांजचं येतिल दाणं अपुल्या हातांत
 तिवड्याभंवतीं जवा बैल ह्यो फिरतिल गरगर
 कणसांतुन मग भाइर येतिल दाणं भरभर
 दोन पारचं बैल सोडुनी भाकर खाऊं या
 सुटंल वारा तवा गड्यांनो लागुं वावडाया

मैदानांतला उडून जाइल मग समदा भूस
निरुखळ खाली राहिल ढवळी दाण्यांची रास
दिवस कासराभर आला वर, चला खळ्यावऽर
देवाजीचं नांव घेउनी चाटूं भरभर

८ ऑक्टोबर १९२९,
अकोलें.

२५ उन्हाळा

(भिल्लीण-गझल)

' आलेंच पहा' ग्रीष्म अशी दे ललकारी
 ओकीत सुटे आग नर्भी सूर्य दुपारीं
 या ऊन झळाया करिती तप्त शरीरा
 आतां कुठला शीतळसा विंझणवारा !
 कासाविस हो जीव अती सूर्यकरांनीं
 घामेजुन अंगांग निघे चित्र भिजोनी
 देई फिरतांना चटके ऊन फुफाटा
 अंगांत भरे पूर्णपणे शीण, गळाठा
 एकेक तरू लागतसे पार झडाय
 कोटून मिळावी हिरवी पांखरुझाय !
 खाऊन उन्हाळा सुकली ही वनराई
 दृष्टीस पडेना हिरवेचार कुठेही
 काळीं डिखळें आणिक हे कुंपणकांटे
 यावांचुन शेतांत दुजे कांहीं न भेटे
 या शुष्क तृणांनीं भरल्या पाउलवाटा
 रानांत दिसे जीर्ण उभा लाकुडफाटा

वारीक ढगाळीं दिसतीं सुन्न अभाळीं
रोडावुन ओढे उघडीं होत लव्हाळीं
झाडांवर पक्षी दिसती केविलवाणी
आणीक पिकांचीं सरलीं साखरगाणीं
ओहोट कधीं घेईल हा तीव्र उन्हाळा ?
देईल कधीं पाणकळा सूख जिवाला ?

२० एप्रिल १९३१,
अहमदनगर.

२६ तिच्याविषयीं

(मंदारमाला)

आटोपुनी रोजचा कामधंदा निघावें घरीं ओटणी लागुनी
वाटेकडे पाहतांना दिसावी उभी रोज दारांत ओटंगुनी
काढून ध्यावी करीं कोटोपी, वघावें जरा गोडसं हांसुनी
वाफाळ पेला चहाचा करावा तिनें तोंच स्टो पेटवोनी झणीं
गालांतलें गोड हांसूं तिचें तें विजेचें जणूं कोवळें चांदणें
द्यावा सदा कान ज्याला असें तें खडीसाखरेसारखें बोलणें
डौलांत खाडीमधें पोहणाऱ्या पडावापरी तें तिचें चालणें
रेखीव चित्रापरी नाकडोळे, विधीनें कशाला न केलें उणें !
हातांमधें बांगड्या मोरपंखी, कपाळीं खुले कुंकवाची चिरी
साध्यामुध्याची तिला हौस भारी, अलंकार थोडेच अंगावरी !
देईं करोनी स्मृती अमृताची तिच्या हातची आमटीभाकरी
लावण्यलक्ष्मी जणूं वावरे ती अशा माझिया चंद्रमौळी घरीं !
वेणीफणी आटपोनी सकाळीं बसावें सखीनें चुलीच्या पुढें
स्वैपाकपाणी वगैरे करोनी म्हणावें, “ चला, आटपा ना गडे ! ”

बंवांतलें काडुनी ऊन पाणी, तिथें टेंवुनी साबणाची डबी
 टॉवेल घेऊन हातीं रहावी निऱ्या धोतराच्या करोनी उभी
 होतांच आंघोळ भिंघोळ माझी करावें झणीं पाटपाणी तिनें
 मारीत माझ्यासवें गोड वाता किती आग्रह!चें तिचें वाटणें !
 जेवून झाल्यावरी छानपैकीं करावा तिनें राजवर्खीं विडा
 घेऊनिया तो अळें वळेनें करावा तिचा गाल मी तांत्रडा
 गुंडीसवें गोड चाळा करावा तिनें मान टेकून वक्षस्तटीं
 श्वासांतली गोडवी धुंदता ती जणूं दर्वळे चंदनाची उटी
 कोटावरी एक खोबून द्यावें तिनें फूल वेणींतलें काडुनी
 अस्मादिकांनीं हफीसांत जावें पुन्हां एकदां गाल उष्टावुनी
 वाऱ्यावरी हिंडतो जीव आतां, तिची याद हो राहुनी राहुनी
 माहेरला चालती जाहली ती सहा मंथरांची रजः घेउनी
 कुंडीमधें आमुच्या प्रीतिच्या या नवा कोवळा कोत्र आला वरी
 आणिल ती संगती खेळण्याला नवें गोजिरें बाळ माझ्या घरीं.

१४ मे १९३१,

अहमदनगर.

२७ काळ्या पाण्यावर

(दिंडी)

बांधलेला दंडास दोरखंड
 आणि बेड्या पायांत या अखंड
 बोट झाली ती सज्ज निघायाला
 दूत काळाचे खेचिती अम्हांला.

आइ, करतांना जरा तुझी सेवा
 मुळीं कष्टांचा ठेविला न केवा
 परी त्यांना ते गमे घोर पाप
 दिली ठोठावुन मला जन्मठेप !

बुरें नाहीं चिंतिलें कुणाचेंही
 नाहिं केला अपहार धनाचाही
 विजेत्यांशीं तंडलो तुझ्यासाठीं
 म्हणुन आले हे भोग या ललाटीं;
 नाहिं शिक्षेची खंत मला कांहीं
 प्राण माझा वाहिला तुझ्यापार्यां
 परी आतां जायचें दूर दूर
 म्हणुन लागे हा उलायास ऊर !

आप्तदृष्टांपासून दूर झालों
 मुलांबाळांना अंतराय झालों
 तिचा शेवटचा घेतला निरोप
 अतां घेतों भरवून तुझें रूप;

तुझ्या ताटांतिल खाउनिया घास
 तुझ्या पाण्यानें भागविली प्यास
 तुझ्या मांडीवर झोंपलों सुखानें
 थोर केलें मज तूंच निगोतीनें;

पुन्हां नाहीं दिसणार मला आई
 राख माझी पडणार इथें नाहीं
 डोंबे आगीचा उसळला उरांत
 आणि शिणका मारिती मस्तकांत !

जरी घोंगावे भोंवतीं निराशा
 तुझा आठव होईल मज हमेशा
 पीळ पडतो सारखा आंतड्याला
 नको विसरूं माउली लेकराला;

तुला डोळेभर वधुन ध्यावयासी
 जीव माझा हा जाहला अधाशी
 परी पाणी ये टचाचून डोळां
 आंचवीतें मज तुझ्या दर्शनाला;

देइं आशीर्वाद तूं लेकराला
 तुझी माती लावितों कपाळाला !

२८ दर्भाकुर

चाल—जमुनातट

(दुप्यंत राजाकडे वळून पाहण्यासाठीं शकुंतला दर्भाकुर टोंचल्याचें मिष करते.)

रुतला ग सखे पायाला दर्भाकुर
 आडदांड हा कोण शिकारी
 हातांत घेउनी आला—क्रमठातिर ?
 ही ग कशाची मृगया याची
 हा चाप रोखुनी वसला—माझ्यावर !
 तिखट धारिचे तीर तयाचे
 जणुं दुजे रुपति हृदयाला—दर्भाकुर
 सखे अनुसुये, थांब ना जरा
 जायचें कुठें मुलुखाला—तुज लौकर ?
 नको एवढें हिणवायाला
 मी मुळींच थांबायाला—नच आतुर
 सुटला बघ दणक्याचा वारा
 अडकवी पदर झुडुपाला—वरचेवर
 आणि पायही उचलुं देइना
 क्किति खोल जाउनी रुतला—दर्भाकुर !

८ जुलै १९३१,
 बडोदें.

२९ मं मं 

(चालः—कृष्णा, मजकडे पाहूं नको)

बाळा, झाली वेळ मुकेची

घेई तूं मं मं करून

सान्या दिनभर

हुदडसी घरभर

भूक न तरि कां अजून ?

तुजसाठिं केला

दुधभात काला

टाकितें साखर वरून

काडेवर घेतें

तुज भरवीतें

जाऊं नको रे पळून

छांदिष्ट बाळा

नेईल तुजला

बागुलबावा धरून

हा जीव वाई
जिकिरीस येई
खोड्या तुझ्या निस्तरून

घांस मुळीही
कां घेत नाहीं ?
हलसी न जागेवरून

आले हे समजून
येतांच तिकडून
जेवायचे ना मिळून ?

१२ जुलै १९३१,
बडोदे.

३० पोट 

(दिंडी)

जीव पोटांतुन आइच्या निघाला
 भूक सोडी भंडावुनी तयाला
 व्यहां करुनी आईस दूध मागे
 हरेकाच्या पाठास पोट लागे
 हिंदूभूर्चा लेकरें तीस कोटी
 पोट कितिकांचें जातसे खपाटी
 जरी थोड्यांना मिले तूपरोटी
 किती फिरती हे घेउनी नरोटी
 बाळ जाई सोडून माउलीला
 जाय नवरा टाकून बायकोला
 दूर जाती हे नोकरी कराया
 आग पोटाची जाळितसे माया
 न्यायनीतीचा उडवुनी चुराडा
 पोट लावी घालायला दरोडा
 येथ चुकलें अगदींच प्रभूर्जीचें
 पोट नव्हतें निर्माण करायाचें !
 पहा गरिबाच्या हाल नी अपेष्टा
 कष्ट करण्याची करी पराकाष्टा
 सटीसायासीं लाभतो तयाला
 भाकरीचा पाण्यांत चुरुन काला

गुरें चरती गवतावरी निवांत
 पांखरांनाही कशाची न भ्रांत
 नसे खाण्याची कुणालाहि तंगी
 पहा मिळवी पोटास किडामुंगी

फक्त गरिबाला नसे खावयाला
 जरी खस्ता खाउनी त्रस्त झाला
 जरी घामाच्या सांडतात धारा
 तरी पोटाचा होय कोंडमारा

गरीबांचें शिंपुनी लाल रक्त
 तक्त राजाचें होय शोभिवंत
 मजूरांच्या वर करोनी मुजोरी
 धनिक भरतो हा आपुली तिजोरी

कुणी श्रीमंती दिली राक्षसांना ?
 दिले कोणी भलतेच हक्क यांना ?
 व्यर्थ पैशांची होत असे माती
 नका ठेवू कोलीत भुताहार्ती !

हवा सगळ्यांना रीतशीर वांटा
 गोरगरिबांच्या मिळू देत पोटा
 प्रभो, याचा कर योग्य निवाडा
 असे सगळा हा तुझा पोखाडा !

३१ पारधी 

तिरकमठा सरसावुनी
 सावजा बसे हेरुनी
 नजरेंत धार भरलेली ही बहिरससाण्याहुनी

खळखळा वाहते नदी
 मृग उतरे पाण्यामर्धी
 टप्प्यांत गवसण्यासाठीं थांबला जरा पारधी

साधुनी किरण त्यावरी
 ताणुनिया कंकर धरी
 टपतसे झडप घालाया हा बिबल्या चित्यापरी

काळानें धरिला दबा
 बघुन तें राहिला उभा
 जंगलांत परके येती कां असा फासण्या बिबा ?

शर येइल सोंसावुनी
 जाईल ऊर विंधुनी
 थरकांप जाहला त्याचा छातींत धस्स होउनी !

पळवाट न उरली कुठें
 बळ एकवटोनी उठे
 फनगडे तिखट शिंगांचे रोखुनी तयावर तुटे

उलटली पहा पारडी
 पळ व्याधा, कर तांतडी
 निघतील नाहिं तर सारीं बाहेर तुझीं आंतडीं !

७ ऑगस्ट १९३१,
 पुणतांबें.

३२ अनुनय

(चालः—वैशाखमास वासंतिक)

कां निबोल आज मशीं राहिला प्रिया ?
ही कठोरता धरिली सांग कासया ?

शब्दही न बोललां दुपारपासुनी
वैसलांत पुस्तकांत तोंड घालुनी
जीव तोडुनी करितें मी गयावया

सांग, काय हातुन या जाहला गुन्हा ?
मज सुनाव शिक्षा, पण राग सोड ना
वागणूक ही हृदया खुपशिते सुया

एकदां न डोळे वर करुन पाहिलें
गोड हास्य दिसणें मग कुठुन आपुलें !
मुलुखाचा राग कधीं जायचा लया ?

होता का आज चहा गोड जाहला ?
आपुल्या मनास काय नाहिं उतरला ?
तरि मी करितें मुठींत जीव धरुनिया !

वरण जाहलें होतें काय आळणी ?
 नव्हती का भाजीला नीट फोडणी ?
 तांदळांत होते का कोदरू सया ?

होता मी शानदार लाविला विडा
 रंगलाहि होता तो जर्द तांबडा
 होता का जास्त चुना जाहला तया ?

येत अती काकुळती आपल्यापुढें
 रागाचा शब्द तरी ऐकुंधा गडे
 दासीची नाहिं तुम्हां येत का दया ?

अमुची इतुकीही पर्वाच नाहिं ना ?
 जळ्ळें तें पुस्तकही दूर होइना
 जीवाची किती माइया करितसां रया !

× × ×

ज्ञाक्यानें उठुन तिनें काय पाहिलें ?
 होते पतिराज बुकाआड झोंपले
 नव्हतें पण कोणी फोटोच ध्यावया !

३३ शेतकरी

(सूर्यकांत)

आकाशानें अपुला डोळा नाहिं अजुन उघडला
 रामपहारीं अशा पहा हा शेतकरी चालला
 साखरझोपेमधीं वेळ ही डोळे घोळायची
 शेतकऱ्याची बरीक घाई शेतावर जायची
 जाडीभरडी वाकळ दिसते याच्या खांद्यावर
 बोलत अपुल्या बैलांसंगें चालतसे भरभर
 दिसतो हा अंगानें राकट, रंगानें सावळा
 कमरेला खालतीं थिळा अन् वर गंधाचा टिळा
 पिळदार किति या पायाच्या पोटऱ्या
 अंगावर यानें पेहरल्या लक्तऱ्या
 हा खेड्यावरला आठमुठा नांगऱ्या
 घाम गाळुनी भिजवुन खातो हा अपुली भाकरी
 मिळेल त्याच्यामधें मानतो समाधान अंतरीं.
 पोट घेउनी हातावरतीं किति करिती चाकरी
 होउनिया लाचार किति हे फिरती रस्त्यावरी
 थुंकी झेलुन भरती कोणी पोटाची खोंगळी
 शेतकऱ्यानें परी न दिधला स्वतंत्रतेचा बळी
 असतिल याच्या पुढ्यांत जेव्हां बैल आणि नांगर
 धमक तयाची अशि कीं देइल उचकटुनी डोंगर

पीक काढतो वारमहा हा राबुन शेतावरी
 तरी खायला कळणाकौडा, चिंध्या अंगावरी !
 टेवलेस जर तूं औत तुझे बाजुला
 घेतलीस जर तूं उसंत यंदा तुला
 मग मिळेल जेव्हां कण न कुणा खायला
 वसेल चिमटा, येइल तेव्हां सगळ्यांना समजुन
 कीं देशाला तरणोपाय न शेतकऱ्यावांचुन !

घडोघडीं बदलती रूप त्या मेघांचा भरवसा
 आणि त्यांतल्या पाण्याचाही कुणी धरावा कसा !
 शेतकऱ्यानें वरती बघतां होती टक्कोफिके
 मिजलेल्या रानावर पडती कोसळून सारखे
 सावकार सारखा तयावर नांगी उचलुन धरी
 सौख्य निरागस चिरावयाला लाबितसे कातरी
 सरकाराच्या साऱ्याचा गळफास भोवतीं पडे
 कर्जाच्या चिखलांत गळ्यापर्यंत बिचारा बुडे
 या हालअपेष्टा दिसंदीस काढुनी
 बायकांमुलांसह हलाखींत राहुनी
 जिव त्याच्या राहे गळ्यांत खोळंबुनी
 शेतकरी घालतो तुम्हांला हांक जीव तोडुनी
 हात द्यायला तयास नाहीं पुढें येत कां कुणी ?

३४ स्वर्ग

(सूर्यकांत)

(एका लहान मुलाची स्वर्गाविषयीची कल्पना)

असातिल तेथे जिकडे तिकडे विखरुन पडलीं फुले
 असातिल पक्षी झाडांवरतीं गोड गात बैसले
 असेल तेथे वहात सुंदर, दुधासारखी नदी
 असातिल डोलत हिरवीं, पिवळीं कमळे पाण्यामधीं
 घरे तेथलीं सुरेख असातिल चमकत सोन्यापरी
 आंत लाविल्या असातिल रंगीवेरंगी तसबिरी
 झगमग झगमग करीत असातिल तिथले सुंदर दिवे
 विज्ञतहि नसातिल ते वाऱ्यानें, जणुं दुसरे काजवे
 रोजच जत्रा भरत असावी तिथे नदीच्या तटीं
 असातिल खाऊ देत घेउनी पैसे दाटूमुटी
 पंख लावुनी हिंडत वरतीं असातिल तिथलीं मुले
 असातिल चालत दगावरुनही टाकित हळु पावले
 असातिल भारी, रंगित कपडे बाळांचे तेथल्या
 शिवले असातिल शेवंतीच्या गुंफुनिया पाकळ्या

खूप दागिने असतिल त्यांनीं अंगावर घातले
 पुन्हां काढुनी नसतिल कधिही पेटिमधीं ठेविले
 मळींच नसतिल त्यांच्या नशिबीं अभ्यासाचीं बुकें
 मनास माने तितुके भटकत असतिल ते सारखे
 नसतिल त्यांना ठोक द्यावया तिथें खाष्ट मास्तर
 स्वर्ग असा मज वधावयाला मिळेल कां लौकर ?

२२ ऑगस्ट १९३१,
 पुणतांबें.

३५ अर्धांगी

(चालः—सुरेख संगम किती)

(एखाद्या सुसंस्कृत व प्रेमाचा ध्येयवाद धरलेल्या तरुणाला जर, तुला कशी वायको हवी असैं विचारलें तर तो म्हणेल—)

जणुं भूवर उतरे शशी
मिळावी अर्धांगी मज अशी

तनु नाजुक, अति कोंवळी
जणुं मदनानें निर्मिळी
ओतुनी फुलांच्या मुशी

गोरटी असावी अती
जणुं फुल्ल, धमक केतकी
कीं लिंबाची रसरशी !

तनु सडपातळ, गोमटी
जणुं वेताची कामटी
उलटली नसावी विशी

बोलण्यामधें कोकिळा
जणुं टाकि सुधेच्या चुळा
एकतार घुमते जशी

लाघवी असावी सखी
 आणखी फार बोलकी
 जणुं बाल्य घेतसे हुशी

माहिती असाव्या कला
 विणकामाहि यावे तिला
 घरकाम कराया खुपी

जशि रूपानें देखणी
 तारी विनयशील नी गुणी
 झटुनिया सुखविल मर्शी

हा प्रपंच साधायला
 हातभार लावुन मला
 उजळवील अपुली कुशी !

२४ ऑगस्ट १९३१,
 पुणतांबें.

३६ घराकडे 

(दिंडी)

पहा गेले वाजून तीन टोले
 चला शाळेचे तास पुरे झाले
 मुलें गर्दीनें जायला निघालीं
 आणि तारांबळ मास्तरची झाली;
 बसुन खालीं आंबून अंग गेलें
 लिहून पुस्त्या हे हात घाण झाले
 म्हणुन परवाचा तोंड दुखुन गेलें
 छड्या खाउन हुळहुळे हात झाले
 वेळ नाहीं मज कुठें थांबण्याला
 नको उशिरानें घरीं जावयाला
 खास ताई असणार उभी दारीं
 खेळण्याला उत्सूक मशीं भारी
 आणि आई पाहील फार वाट
 घरीं गेल्यावर थोपटील पाठ
 मला देइल मग खिसा भरुन खाऊ
 चला, जलदीनें घराकडे जाऊं.

२५ ऑगस्ट १९३१,
 पुणतांबें.

३७ निर्धार

(चालः—दृष्ट हिला लागली)

देऊं नका डागण्या—निघालों वैऱ्याशीं झुंजण्या
 घेतलेत मज बोलबोलुनी
 सरळ आणिले घाव घालुनी
 अतां बरिक् आंतल्या आंतुनी
 मन लागे टोचण्या—निघालों वैऱ्याशीं झुंजण्या

खावें, प्यावें खुशाल दिनभर
 असाच गेला काळ आजवर
 कुशीवरून या दुज्या कुशीवर
 चाळवल्या पापण्या—निघालों वैऱ्याशीं झुंजण्या

हवालदिल देशाला पाहुन
 गेलें अंतर हें कांढावुन
 जीव इरेला गेला पेटुन
 समरांगण गांठण्या—निघालों वैऱ्याशीं झुंजण्या

घालमेल झाली जीवाची
 पर्वा नच आतां देहाची
 मिजास नच खाण्या न पिण्याची
 मिळोत खाया कण्या !—निघालों वैऱ्याशीं झुंजण्या

पाउसवारा करो घुमाळी
 निवाऱ्यास वाघाची जाळी
 अंथरायला मिळोत खाली
 निवडुंगाच्या फण्या—निघालों वैऱ्याशीं झुंजण्या

संगीनीवर नाच कगया
 विस्तवामधें हात धराया
 असे तयारी खुपसुन घ्याया
 अंगामधिं टांचण्या—निघालों वैऱ्याशीं झुंजण्या

असली नसली शक्ती वेंचुन
 स्वातंत्र्याचें देउळ गांठिन
 नेत्रोत मला तेथे बांधुन
 दंडाला काढण्या !—निघालों वैऱ्याशीं झुंजण्या.

२६ ऑगस्ट १९३१,
 पुणतांबें.

३८ कर्णा

(चालः—हे हिंदराष्ट्र झेंझ्या)

शूर हिंदवी तरुणा—ऐक हा कर्णा !
 युद्ध शांतिचें अंगिकारुनी
 फुंकितसे कर्णा सेनानी
 नाद तुझ्या नच भिडला अजुनी
 कां अंतःकरणा ?

पैरण खादीची घालाया
 पंचा साधा गुंडाळाया
 याविण कांहीं नकोच घ्याया
 वल्लप्रावरणा

रक्त प्यावया क्रांति सवकली
 प्यास तिची नच अजुनी शमली
 कर्णा ऐकुनी ती भोंवळली
 भीति पडे मरणा !

नको कराया हाणामारी
 नको वापरूं शस्त्र अघोरी
 टाचा घाशित येउन वैरी
 धरील तव चरणां !

२९ ऑगस्ट १९३१,
 पुणतांबें.

३९ रेशमाची गांठ

(कोकिला)

किती बघावी वाट ? अशी ग

किती बघावी वाट ?

बाळपणाचा काळ आपुला

खेळीमेळित सरुनी गेला

छट्टुपुटिचा संसार संपला

घरकुल मांडुन केला आपण भातुकलीचा थाट

खेळामधले नाते अपुले

वाऱ्यावरतीं विरुनी गेले

किले वाळूचे कोसळले

दैवाने घेतले हिसकुनी पक्कानाचे ताट

लवल्या जों डोळ्याच्या पातीं

अक्षदा तुझ्या पडल्या मार्थी

बधुन तुला दुसऱ्याच्या हातीं

सुटले तुटल्या वावडीपरी जगामधे मोक्याट

धनसंपत भोंवतीं धनंतर

किती भेटल्या मुलीहि नंतर

लालचावले परी न अंतर

तुफान दरियावरी भडकले तारू हें भनाट !

कांहिच आशा नव्हती वाकी
 कंठित होतो दिवस हलाखी
 मधेच आलें कळुन मला कों,
 पुसून कुंकू तुझे जाहलें ढवळें शिपित लळाट !
 तुजवर हा पडलेला घाला
 बधुन बसे हिसका हृदयाला
 परि मी खोटें सांगुं कशाला ?
 लवाचिक आशा मनांत शिरली परतुन पाठोपाठ
 चैत्रपालवी गालांवरली
 तिची न तांबुसता ओसरली
 अजुन दिसे कांती लवथवली
 एकलीच कां आयुष्याचा चढसी डोंगरघाट ?
 प्रेम मजवरी नाहीं म्हणुनी
 सांग बरें मज शपथ घेउनी
 चल तर लवकर हा कर धरुनी
 पाप न याच्यामधे ठेविली धर्मानें पळवाट !
 फुलासारखें ठेविन तुजला
 फोड जणूं तळहातावरला
 सुरवात करूं संसाराला
 तुझ्या नि माझ्या जीवांची चल बांधूं रेशिमगांठ

४० पावसा

(अक्रूर)

ही मुई कशी ठाक कोरडी पडली
 पावसा, उतर ना खाली !
 हा पाणकळा सरुन चालला सारा
 नग जाउं असा परभारा
 कां राग असा गरिबावरतीं केला ?
 जिकिरीस जीव हा आला
 भिजवली गुदस्ता वाडी
 पर कसूर केलिस थोडी
 च्हायली न वैरणकाडी
 काशि जनावरं जगतिल पेस्तर सालीं ?
 पावसा, उतर नर खाली !
 कां शिपकारा निसता मारुन जाशी ?
 ठेविसी अम्हांस उपाशी
 जर यंदां बी पुरं न पडलं पाणी
 सावकार लादिल गोणी
 लावून हात कर्माळा
 मग रोजगार करण्याला
 लागल जावं ममईला
 च्हाईल इठं एकलीच घरवाली
 पावसा, उतर ना खाली !

३१ ऑगस्ट १९३१,
 पुणतांचें.

४१ सुखाचें ओझें

(चालः—दृष्ट हिला लागली)

नको सुधेचा गडू

जिवाला सुख हें लागे कडू

नको गर्द सावली शिरावर

नको कशाची झायपांखर

खुशाल सूर्याला अंगावर

विस्तव दे पांखडूं—जिवाला सुख हें लागे कडू

नको हवेली संगमरवरी

नको तिच्यांतील वैभव जहरी

गरिवाच्या या झोपडीवरी

जीव लागला जडूं—जिवाला सुख हें लागे कडू

येत गळचुटी गोडा पाहुन

उतरतें न हें पेय घशांतुन

मीठभाकरीवांचुन जेवण

माझें लागे अडूं—जिवाला सुख हें लागे कडू

राहिन मी खादी पेहरुनी
 बरें न वाटे वस्त्राभरणीं
 तलम रेशमी कपड्यावरुनी
 मन हें लागे उडूं—जिवाला सुख हें लागे कडू

गाद्यागिरद्या, मच्छरदाणी
 करिती झोंपेची धुळधाणी
 निजेन अपुला मी अनवाणी
 चल, तरटावर पडूं—जिवाला सुख हें लागे कडू

हसुन हसुन हे गाल तडसले
 सुस्कारे केव्हां न सोडले
 कधीं न हे डोळे डबडबले
 हवें यायला रडूं—जिवाला सुख हें लागे कडू

ऊन हवें दुःखाचें खडतर
 शरीर सारें डबडबलें जर
 तरच सुखाच्या झुळुका तिळभर
 लागतील आवडूं—जिवाला सुख हें लागे कडू.

४२ मूठभर दाणे

(चालः—संशय कां मनिं आला ?)

घाला मुठभर दाणे !

सणवाराला दार उजवितो आंब्याच्या ढगळीने
 *रोज झाडते अंगणओटा घरवाली नेमाने
 टाकित असतो तुमच्या येथे केरसुणी महिन्याने
 आडाला कासरा हवा तर देतो मी निकडीने
 चिंध्यापांध्या द्या मज, फिरतो मी उघड्या अंगाने
 गोडधोड जर केले मज तर ठेवा उष्टी पाने
 शिळ्वा नि पाका भाकरतुकडा फेकुं नका रस्त्याने
 कुटक्यासाठी कर्चीबर्ची बघती केविलवाणे
 नका थांबवू रखडत मजला, भुजती पाय उन्धाने
 भले करिल देवाजी तुमचे, टाका दुरुनी दाणे !

११ सप्टेंबर १९३१,
 पुणतांबे.

४३ पपी

(चालः—कित्ती हाक मारूं देवा)

तुझ्या गोड गालावरली—पिऊं दे सुधा
रे पिऊं दे सुधा

खुले बूंद लाली

तुझ्या गोल गालीं

कुठे ही मिळाली—तुला संपदा ?

पुढे गाल देसी

लगे ओढ घेसी

असा चाळवीसी—मला कां सदा ?

हवा ध्यावयाला

पपी एक वाळा

दुजी ना जिवाला—कशाची क्षुधा

गुणी बाळ देई

पपी गोड बाई

न सांगे कधीही—मला वायदा

परी एक कांहीं

पुरा होत नाहीं

मला घेउं देई—पुन्हां एकदां !

१४ सप्टेंबर १९३१,

पुणतांबें.

४४ गरिवीचा संसार

(चालः—तूं टाक चिरून ही मान)

चल व्हतीस कां तैयार ?

करूं सौंसार

ही ओट विघ्यांची शेती

जरि भरति न कणग्यापोर्ती

तरि अपुल्या पोटापुरती

बघ जिमिन कशी ही काजळापरी दिसती काळीशार !

चरतात बैल हे चाऱ्ही

कामाला अवखळ भारी

घे बघुन गुरं हीं सारीं

तूं सांजसकाळीं काढित जा ग या पवळीची धार

हें माझें झाप कुडाचें

वर छप्पर सरमाडाचें

कवडसे पडति दिवसाचे

पर यांतच येती झोंप सुखाची, हें माझें घरदार

ही मडक्यांची उतरंड
 तिन दगडांचें चुलखंड
 सौंसार नीट हा मांड
 मग तुझ्या हातच्या सैपाकाला झकास चव येणार !

झोंपण्यास खाट न मजला
 ही वाकळ हतरायाला
 कांहीं न पांघरायला
 पर घट्ट मिठीच्या उत्रान्यामधी हीव कसं शिरणार ?

हौस तुझी पुरवायाला
 करिन मी जिवाचा काला
 धायचों न तयलिफ तुजला
 या दणगट माझ्या छातीवरती टाक रेलुनी भार !

मी भणंग न्हाई अगदीं
 धनदौलत माझी नगदी
 घेतलीस पाहुन समदी
 मग हुकुम धायला मालकीण तूं सांग कवा होणार ?

४५ ठोक चल दंड !

(चालः—हे हिंदराष्ट्र झेड्या)

होसि कां असा पंड ? ठोक चल दंड !

वेढा घालुन बसला वैरी

वाजुं लागल्या या रणभेरी

बळी गिळाया अपुल्या उदरीं

पेटे रणकुंड ठोक चल दंड !

रणचंडी कोपली भयंकर

झाली युद्धाची घनचक्र

ऊन फेकतो हा डोक्यावर

चेवुन मार्तंड ठोक चल दंड !

वाघापरि चवतालुन गुरगुर

घाल उडी संग्रामीं सत्वर

काप शत्रुच्या मुंड्या चरचर

तोड खंड खंड ! ठोक चल दंड !

झाड कट्यारीविरचा गंज

दे वैऱ्याला खडतर झुंज

पाड झर्णीं प्रेतांचे गंज

बांधी उतरंड ठोक चल दंड

कडकड त्यांच्या नरडया फोडुन
 घटघट रक्ताचें कर प्राशन
 तव बाहूंची टाकी शमवुन
 सुटलेली कंड ठोक चल दंड !
 चल हो पुढती बांधुन कंत्र
 कर बर्चींची फेक बरोबर
 बाणांचा कर मारा खडतर
 खेचुन कोदंड ठोक चल दंड !
 गिरगिर फिरवुन गोफणगुंडा
 फेक सारखा अरिवर धोंडा
 तव देशाचा भगवा झेंडा
 भिरवी नवखंड ठोक चल दंड !
 समरीं जर मृत्यूची माला
 पडली तर जाशिल स्वर्गाला
 लोटेले तिथें तुज बघण्याला
 देवांची झुंड ठोक चल दंड !
 येशिल जर तूं विजय घेउनी
 ओवाळिल तव धनिण हांसुनी
 प्रेमाचा मग तिच्यापासुनी
 वसूल कर दंड ! ठोक चल दंड !

४६ ऊठ !

(चालः—दृष्ट हिला लागली)

ऊठ ऊठ रे गड्या !

करीं तूं भरल्या कां वांगड्या ?

युद्ध आजचें सपुन गेलें

समरांगण हें उघडें पडलें

विजयी झाले वैरी अपुले

डरकाळ्या फोडीत मारिती उन्मादानें उड्या

फौज आपली उधळुन गेली

सगळी दाणादाण उडाली

चिमूटभर सेना न राहिली

कितीक गेले तरणेताठे जीव सोडुनी कुड्या

प्रेतें पडलीं जिकडे तिकडे

घिरऱ्या घेती वरुन गिधाडें

कोल्हेकुत्रे चघळिती हाडें

रक्ताच्या चिखलांत पहा हे किडे मारिती बुडया

निशाण पडलें वैन्याहार्ती
 सर्वस्वाची झाली माती
 सापडेल ते उचलून घेती
 घेउन जाती सोनेमोर्ती गच्च भरुन पोतडया

पहा जरा वर झांपड झाडुन
 शिथीलता ही देई सोडुन
 घास काढ नरड्यांतुन ओढुन
 नको डगमगूं जरी उडाल्या शरिराच्या चिंधड्या

नकाशांतला भारत अपुला
 दिसे त्यावरी लाल अवकळा
 करुं या त्याला आपण पिवळा
 उभवं नंतर घोघरीं मग आनंदानें गुड्या !

२३ सप्टेंबर १९३१,
 अहमदनगर.

४७ मिनतवारी

(चालः—मार्शं बोलुं नको रे)

अशि नको मजवरी रोखूं भिवयांच्या धनुकल्या
 कां म्हणुन राग हा धरिला ?
 अपराध काय तरि घडला ?
 नखलिसी कशाला माझ्या हृदयाच्या पाकळ्या ?

रात्रंदिन रात्रायाला
 हा दास तुझ्या सेवेला
 कां उगाच मग पदराच्या चुरगळिसी झिरमिळ्या ?

तुज सांग मुदी करवूं कीं—
 आणवूं हिऱ्याची चमकी ?
 कीं घडवुं लगोलग आतां जाळीच्या पाटल्या ?

पातळें रंगरंगाचीं
 व्लाउझे तुझ्या अंगाचीं
 निवतील काय अणिल्यानं तव रागाच्या झळ्या ?

आतांच लगे जावोनी
 आणितो फुलांची वेणी
 केसावर बांधिन मी ती हाताने आपुल्या

बोल तूं गडे या वेळीं
 हांस तूं एकदां गालीं
 तरळुंदे जरा लाजेच्या सोनेरी सावल्या

तरि राग नाहिं कां सरला ?
 किति धरूं तुझ्या हनुवटिला ?
 हो गडे अशाच फुलूं दे तुझिया गालीं कळ्या

पण आतां माझी पाळी
 बोलणार नच या वेळीं
 हसणार न भी थोडाही जरि केल्या गुदगुल्या

कां मजला इतुकें छळिलें ?
 रीण हें पाहिजे फिटलें
 तुजकडे मागण्या भारी वघ लागूं जाहल्या !

२४ सप्टेंबर १९३१,
 अहमदनगर.

४८ रात्र

(पंचचामर)

पश्चिमेंतुनी रवीस लोटुनी रसातळीं
 राज्य लागली करावयास रात्र काजळी
 या नभांगणामधें असंख्य पेटल्या चुडी
 किट्ट अंधकार हा तरीहि मारिना दडी
 धावतात मेघ चंद्रकोर ही गिळावया
 पार पेंगली हवा, हळूच देत जांभया
 किर्किर् कीटकें दुरून काडिती गळे
 ही भयाण साद घालतात घूकवाघळें
 चोरटे फिरावयास लागले इतस्ततां
 लागल्या भरावयास पोट वारयोषिता
 लागलीं करावया भुतें स्मशानराखणी
 प्रेत लागली असेल खावयास डाकिणी;

येत मागुनी परी दयाळ देवता कुणी
 गोड मारिते मिठी हळूच नेत्र झांकुनी !

२५ सप्टेंबर १९३१,
 पुणतांवे.

४९ तिचें पत्र

(मुद्रिका)

‘ श्री. गऽ लऽ टोकळ ’ असें नांव घेउनी
 दारांतुन पोस्टमनानें पाकीट दिलें झोकुनी
 हें बारिक, तिरपें खास तिचें अक्षर
 फोडुनी म्हणुन घाईनें काढलें पत्र बाहिर
 घेउनी वहीचें एक पान फाडुनी
 त्यावरी दिसे लिहिलेलें पत्र हें कोरकोरुनी
 हा प्रथम दिसे ‘ श्रीराम ’, वार नी मिती
 सेवेस प्राणनाथांच्या ’ मायना असे खालतीं
 त्यापुढला मजकुर गोड किती हा बरें !
 वाचल्यावरी फणसाचे लागतील फिक्कट गरे
 ही लाडिक भाषा भिडे हर्दी जाउनी
 बोलते जणुं माझ्याशीं लाजेंत शब्द घोळुनी
 हा शेवट केला तिनें किती लाघवी
 ‘ चरणाची दासी ’ सांगा अधिकार कसा चालवी !
 मीं लिहिलें होतें, ‘ पत्र टाक लौकर ’
 तरि उशीर तिजला झाला धाडण्यास हें उत्तर.

जलदिनें पत्र तरि तिनें लिहावें कसें ?
 धवडका घरीं कामाचा, आणखी खूप माणसें
 सांपडे सवड एवढी तिला कोठुनी
 म्हणुन ती जागुनी रात्रीं लिहितसे पत्र चोरुनी
 लिहितांना कोठें जरी खुड वाजलें
 तरि असेल हें घाईनें चोळींत तिनें ठेविलें
 हें मिठास पत्रा, तुझें नशिव चांगलें
 तूं तिच्या हृदयिंचे ठोके कान देउनी ऐकले !

२९ सप्टेंबर १९३१,
 पुणतांबें.

५० कांटा

(मदालसा-गझल)

संक्रांतिच्या दिवशीं मला हलवा दिला तूं धाडुनी
 सांभाळुनी हा ठेविला थोडाच त्यांतिल खाउनी
 एकांत वेळीं जेधवां येतेस तूं माझ्या मनीं
 मी पाहतों याच्याकडे हा काडुनी ट्रॅंकेंतुनी
 रात्रीं अवेळीं जागुनी, तूं शेगडी शिलगावुनी
 पाकामधें तिळ घोलुनी, केलास हा जिव लावुनी
 मग रेशमी पिशवीमधें अलगेच याला घालुनी
 पत्ता वरी लिहुनी दिला पोष्टामधें तूं टाकुनी
 दाणे किती हे पांढरे बगळ्याचिया पंखापरी
 पावित्र्य कां हृदिंचें तुझ्या प्रतिबिंबलें यांच्यावरी ?
 आणीक या हलव्यामधें दिसतात दाणे केशरी
 पघळून कां प्रीती तुझी ओसंडली यांच्यावरी ?

हळयास या सखये तुझे कर लागले कितिदां तरी
 म्हणुनीच कां चढला वरें कांटा असा यांच्यावरी ?

१ ऑक्टोबर १९३१,
 पुणतांबें.

५१ घरधनी

(केशवकरणी)

झांजड पडली, दिवस चालला घराकडं परतुनी
येइना अजुन कसा घरधनी ?

वावरांतलं दिलं माळवं काढुन पाटीभर
घेउनी गेला डोईवर
वर चढला होता दिवस कासराभर
गेलाय् खाउनी तसा शिळी भाकर
माळवं आपलं वपुन टाकल्यावर

येईल त्याची आठ दिसांची मिठभिरची घेउनी
येइना अजुन कसा घरधनी ?

काम टाकलं उरकुन सारं दोनपारपोतुर
खायला उठलं नंतर घर
या जोगुनी आल्या गाई रानांतुन
टळटळीत झाली बघा दिवेलागण
केधूळ उभी मी राहूं खोळंबुन ?

बाजाराचे लोक घरोघर आले ना परतुनी
येइना अजुन कसा घरधनी ?

डोईवरती वझं घेउनी लांब जायचं किती
ऊन वर, फुंफाटा खालती !

येईल घरधनी भुकेजून तेथुन
जेवण्यास ल्याला दुधभाकर वाढिन
मग देइन कांबळ खाटेवर टाकुन

दूर करिन मी शीण तिकडचा हातपाय चेपुनी
येइना अजुन कसा घरधनी ?

७ एप्रिल १९३२,
घोडनदी.

५२ लक्ष्मी

(मुद्रिका)

हैं गच्च दाटलं पीक वावरामधीं
 फुलवरा असा कणसांना तरतरला नव्हता कधीं
 हंतरली भुइवर जशी हरळ लसलशी
 जोगुनी डुबकण्या घेती खाचरांत गाईम्हशी
 लागला फुटूं जोसांत गहूं, हरभरा
 हा मुत्रलक दाणागोटा सरणार न वरसाभरा
 करवलिचा धरुनी हात मारगेसरीं
 चढलीस घराची माझ्या तूं प्रेमानं पायरी
 उंबन्यावरी तूं पाय टाकल्यावर
 साजरं गोजरं सारं लागलं दिसाया घर
 उतरला जवा विहिरींत तुझा पोहरा
 लगि तुडुंब भरलं पाणी, लागतो निमा कासरा !
 शेतांत हळदिचा हात खपूं लागला
 लागलीच त्याला आली सोन्याची पिवळी कळा
 मातींत तुझ्या अंगर्ची टिपं ठिबकलीं
 हीं कणसं बघ मोत्यांच्या ओझ्यानं भारावलीं
 तूं आल्यापुन काइबी न पडलं कमी
 संपलं दळिंदर माझं, उतरली घरीं लक्ष्मी !

२ डिसेंबर १९३२,
कोल्हापूर.

५३ कष्ट आणि विश्रांति

(सुनीत)

तापे ऐन दुपार ही रखरखी, येती उन्हाच्या झळ्या
 आंब्याच्या मधुनी कचीत हलती डोक्यावरी डाहळ्या
 सूर्याचे पडले किती कवडसे तोंडावरी रोखुनी
 आहे शेतकरी तरी पड्डळा झोपेमध्ये गुंगुनी
 काळींभोर पहा कशीं पसरलीं चोहींकडे टेकळें
 देई ताणुन अंग त्यावर कसा हा मोकळेंसाकळें
 धोंडा एक उशास ठेवुन दिला, केली तयाची उशी
 झोपेची तरि गच्च साखरभिठी याची सुटेना कशी !
 सोडोनी पडदे हळूंच पडतो आम्ही पलंगावरी
 जाते रात्र सरून पार अरधी डोळा न लागे तरी
 गाद्या नी गिरद्या चिकार अगदीं, सिंप्रगाहि देती हुशी
 टोले मोजित सारखी बदलितो डोळे मिटोनी कुशी;
 तो शेतें पिकवी स्वतां निथळत्या घामामधें नाहुनी
 आम्ही हुश्र करून घाम पुसतो पंखा करीं घेऊनी

११ डिसेंबर १९३२,
 कोल्हापूर.

५४ कांदाभाकर

(सुनीत)

टेकाडावरूनी जरा सरकला मार्तंड उंचावरी
 कोणी शेतकरी करी बसुनिया वांधावरी न्याहरी
 ओढा बाजुस वाहतो खळखळा, वेढून त्याचा मळा
 तेथें तोंड धुऊन स्वच्छ अपुलें, आला भरोनी चुळा
 ज्वारीची टवळी सफेत अगदीं जाडीजुडी भाकरी
 गोळा तीवर तांबडा चटणीचा तो बाळसूर्यापरी
 कांदा एक सुरेखसा बघुन तो फोडून धोंड्यावरी
 देवाचें मग नांव घेउन तयें केली सुरू न्याहरी
 सारी भाकर संपल्यावर उठे देऊनिया देकर
 प्याला तो मग ओंजळी घटघटा जाऊन ओढ्यावर
 बैलांना चुचकारुनी मग धरी शेतामधें नांगर
 कष्टांचा उचली मजेंत अगदीं डोक्यावरी डोंगर;

पक्कान्नावर ताव मारुन कधीं संतोष ना वाटला
 ती जाडीभरडीच भाकर हवी खाण्यास आतां मला.

१४ डिसेंबर १९३२,
 कोल्हापूर.

५५ मायघर

(मुद्रिका)

तें पहा गांवचें कूस दिसतसे पुढें
 परतलों किती दिवसांनीं या माझ्या खेड्याकडे
 फुलरलीं पिकें चहुंकडे हरवरा, गहू
 पाहुनी बाळपण सारें लागलें मला आठवूं
 फिरकती किती पांखरें शिवारांतुन
 शिराशिरे हात फिरवाया भिरभिर पुन्हां गोफण
 चरतात गुरें, वाजती मधुर घंटिका
 धारोष्ण दूध गाईचें प्यावया जीव हो भुका
 हा झरा अडखळे जरा ठेंच लागुनी
 काढलें बाळपण सारें मी याच्यांतच डुंबुनी
 निवडुंग पसरला पैस पाय पसरुन
 वाटतें लाल हीं बोंडें खावीत पुन्हां चोरुन
 चरतात मेंढरें तिथें उतरणीवरी
 फिरवुनी भराभर बोटें मी घुमवूं का बांसरी !
 हें मारुतिचें देऊळ शिवेवाहिर
 करुनिया नवस किती वेळां वाटली खडीसाखर !
 हा हलतो, डुलतो इथें जुना पिंपळ
 सुरपांख्या खेळाया करितात पाय चळवळ

ही जुनाट शाळा दिसे अजुनही खडी
 खाउनी छड्या शिकलों मा या इथेंच बाराखडी
 जसजसें लागलों शिकूं पुढें नंतर
 तसतसे लागलें वाढूं आमुच्यांतलें अंतर
 दमछकी होतसे अतां नौकरीमुळें
 जन्मभूमिला भेटाया नाहींत पाय मोकळे
 त्यांतल्या त्यांत कधिंमधीं लाभतां सुटी
 येतोच इथें भुरकाया भाकरीसवें आमटी
 भेटतात गांवांतले जुने सोबती
 बसुनीया करितों गोष्टी अभिह शेकोटीभोवतीं
 कुणि प्रेमानें बोलवी हुळा खावया
 ' या गुन्हाळ खाया दादा, ' करितसे कुणि गयावया
 जाईल भराभर अशी सुटी संपुनी
 नौकरी मान पकडोनी नेईल परत ओढुनी !

२९ डिसेंबर १९३२,

कोल्हापूर.

५६ सासरीं

(चाल:-मशिं बोलूं नको रे)

पडलीस लेक धनिकाची मज गरिवाच्या घरीं
 बंगला तुझ्या माहेरीं
 आंतला थाट सरदारी
 या इथें शेणमातचिं घर साधें सासरीं

पातळें तेथ जरतारी
 रेशमी व्लाउञ्जें भारी
 मिळतील इथें खादीचीं तुज वळें पांढरीं

दागिने अंगभर तेथें
 विसरुनी जाय पहिलें तें
 भागेल ना तुञ्जें येथें मंगळसूत्रावरी ?

फिरण्यास तिथें मोटारी
 झुलतात माणसें दारीं
 लागेल करावी येथें तुज सेवाचाकरी

आकाश उमलते वेळीं
 उरकुनी सडारांगोळी
 खोबुनी पदर कामाला लागत जा लौकरी

झाडून, सारखुन सारें
 उरकून चूलपोतेरें
 लागतील तुज थापाव्या ज्वारीच्या भाकरी

धबडका इर्थें कामाचा
 दिनभरी उपस पाण्याचा
 करुनिया नदीवर ये जा आणित जा घागरी

बोललें तुला जर कोणी
 तर घेइ निमुट ऐकोनी
 बिलकूल नये ओलांडूं वडिलांची पायरी

घर हेंच मानुनी राही
 विभवांत खरें सुख नाही
 गरिबीतच कळुनी येई प्रेमाची माधुरी.

२२ एप्रिल १९३४,
 नेवासें.

५७ उशीर

(चालः—वैशाखमास वासंतिक)

मावळतीवरुन दिवस लागला ढळूं
सांगितली वेळ पहा लागली टळूं

उतरुनी उन्हे अभाळ लाल जाहलें
चिवचिवाट पक्षी हे करित चालले
गाईचे कळप घरा लागले वळूं

वावरांत गच्च पिकें डोलडोलती
कणसांवर किरणें हीं नाचनाचती
झुलुझुलुनी वारा हा बिलगतो हळू

विसरलें न जागा मी, हाच तो झरा !
हाच तरू सांगितला तूंच प्रियकरा
स्मरणानें पदर जरा लागला चळूं

‘ देवदर्शनास ’ असें सांगुनी घरीं
मैत्रिणींस चुकवियलें मी परोपरी
मुळें न दिलें कोणाला कांहींही कळूं

जाहलें अधीर अती भेटण्या तुला
 पुसटही न दिसशी कां अजुन तूं मला ?
 इवलासा वेळ तुला कां नये मिळूं ?

या निर्जन जागेवर मीच एकली
 टाकिल अंधार अतां गडद सावली
 भीतीनें लागतसे धीर डळमळूं

येशिल तूं खास, असे खातरी मला
 बघण्याला अंत असा वेळ लाविला
 उशीर लावुनी उगीच मज नको छंठूं !

२६ मे १९३४,
 नेवासें.

५८ आंब्याच्या झाडाखालीं

(केशवकरणी)

दुपार आली ऐन भराला कहर उन्हाचा करी
कशाला जातिस आतां घरीं ?

भाकर घेउन येतांना तुज बघून माचीवरी
उतरलं शिवाळ मी लौकरी
आलीस थेट तूं या इठवर लांबुन
हें तोंड जाहलं लाल ऊन घेउन
हा ऊर खालवर होय धाप लागुन
असतिल आले फोड तरारुन नाजुक पायांवरी
कशाला जातिस आतां घरीं ?

मोटवणावर बसून सोडूं अणिलेली भाकरी
त्यांतले दोन घास घे तरी
बावरून ऐशी नकोस मागं फिरूं
चल येकाम्होरीं बसून जेवण करूं
या इठं पघाया न्हाई चिटपांखरूं
नंतर पाणी पिण्यास जाऊं पल्याड ओढ्यावरी
कशाला जातिस आतां घरीं ?

तुझ्या हातचं, तुझ्याच संग जेवण झाल्यावरी
 यायची झोंपेची शिरशिरी
 त्या आंब्याखाली चल माझ्यासंगती
 मउमऊ हरळ ती झोंपण्यास खालती
 सांडते सावली थंडगार भोंवती
 करील राखण, मोत्या मुंकुन आल्यागेल्यावरी
 कशाला जातिस आतां घरी ?

३१ मे १९३४,
 नेवासं.

५९ मुलें आणि फुलें*

(सूर्यकांत)

इवलीं इवलीं मुलें आणखी इवलीं इवलीं फुलें
यांतिल कोणा पाहुन सांगा मन हें माझें झुले ?
इवलीं बाळें जणुं आशेच्या किरणांचे कवडसे
इवलीं पुष्पें, मधुर रसाचे झरे वाहती जसे
इवलीं बाळें खुदखुद हसतीं हृदय करुन मोकळें
इवलीं इवलीं फुलें फुलवितीं सौंदर्याचे मळे
इवलीं इवलीं मुलें, वसतें रंग जणूं टाकला
इवलीं पुष्पें जणुं चंद्राच्या सुंदर सोळा कला
इवलीं इवलीं मुलें आणखी इवलीं इवलीं फुलें
काय करावें तुमच्यासाठीं हेंच मला ना कळे !

१२ डिसेंबर १९३५,

कोल्हापूर.

* सुप्रसिद्ध गुजराथी कवि ललित यांच्या ' बालको अने फूल ' या कवितेचा अनुवाद.

६० शरणचिठी

(कोकिल्ला)

राग तुझा हा सोड

लाडके, राग तुझा हा सोड

उणें बोललों तुज कांहिं तरी

रागाची येउनी तिरिमिरी

लगेच गेलिस तूं माहेरीं

होउन गेला महिना, आतां जिवास लागे ओढ

बरीच केली तूंही चुरचुर

चढला मजला घुश्शाचा भर

म्हटलें, ' जाऊं द्या गेली तर '

परंतु आतां वाटे व्हावी आपुल्यांत तडजोड

अपसुख येशिल आपण होउन

स्वस्थ राहिलों असेंच वाटुन

परंतु आतां मी कंटाळुन

' शरणचिठी ' धाडतो तुला ही, उराले न दुसरी तोड

चहा पिण्याचें मनांत येतां
 स्टो नच येई मज पेटवितां
 सामानाचा नसतो पत्ता
 आणि चहा तो हॉटेलांतिल मुळीं न लागे गोड

नको डबा हा खाणावळिचा
 अगर्दिच आला वीट तयाचा
 प्रयत्न करितां स्वैपाकाचा
 वेबनाव होउनी चुलीशीं, कितीक आले फोड !

वादळ होउन खवळे सागर
 परि स्थिरस्थावर होई लौकर
 फुटे न का तुज अजुनी पाझर ?
 गच्च बांधलों गेल्यावर ही उगाच कां धरसोड ?

पत्र मिळाल्यावर घाई कर
 बिस्तरा तुझा आवर, सावर
 गांठुन गाडी येई सत्वर
 स्टेशनवर ध्यायाला येतो, नको करूं हिरमोड !

६१ स्वातीचे थेंब

(कोकिल्ला)

करुनी यातायात

पातळें आज तुझ्या दारांत !

उतरलों न जों मी बोटोंतुन

तोच समजलें हें परिवर्तन

गिळुन टाकले मृग, जिरविली आग आंतल्या आंत

दिवस रुपेरी आतां येतिल

हा आशेचा उतरुन अंमल

दिसूं लागलें भकास भंवतीं, झाली वाताहात !

गांव तुझें हें मज कळल्यावर

आलों झरझर, कापुन अंतर

बघुन ध्यावया तुज डोळाभर, कोराया हृदयांत

आलिस बाहिर चाहुल ऐकुन

मजला पाहुन गेलिस चमकुन

जणूं लागली केळ हलाया सुटतां झंझावात !

एक वेळचा पाहुन प्रियकर
नको भयाने कांपूं थरथर
जहर न आलों कालवावया तुझिया संसारांत

अंगावरलीं अहेवलेणीं
फुल्ली पिवळी जणुं फुलराणी
अशीच सांडो तुझ्या शिरावर सौख्याची वरसात !

ही शेवटली भेट आपुली
निघालोंच हा परतपावलीं
बोल शब्द एखादा आतां, अडवुं नको ओटांत

अभ्र तरळते तव नयनांवर
पुसूं नको ते अश्रूंचे सर
थेंब स्वातिचे असेच माझ्या पडूं देत हातांत !

१६ एप्रिल १९३६,
पुणे.

६२ बदामची राणी*

(सुनीत)

रागानें भिवया जरा उचलुनी माझ्याकडे पाहशी
 खालीं घालुन मान, गप्प बसतो होऊन कासाविशी
 एखादी उठली अठी जर तुझ्या गोऱ्या कपाळावरी
 माझे काळिज हें लगेच उडुनी वाजे घड्याळापरी;
 ओठाच्या कुलुपांतुनी जर तुझे बाहेर आलें हसूं
 येतो स्वर्ग नजीक, शीव मजला लागे तयाची दिसूं
 एखादा अनमोल शब्द जर तूं माझ्याकडे टाकला
 माझा जीव जणूं सुखांत भिजतो, ऐसेंच वाटे मला;
 काळे कुंतल गुंतवून मजला तूं टाकलें बांधुन
 खेळे अंचळ वायुनें, हलतसे त्याच्यासर्वे हें मन
 प्रेमाचा गळ लावुनी हृदय हें काबीज केलें पुरें
 राणीच्या हुकुमाविना न मुळिंहि माझे सुकाणूं फिरे;

 राणी लाल बदाम तूं, हुकुम तो झाला म्हणोनी तर
 एका इस्पिकचा असून मजला केलेंस हातीं सर !

५ मे १९३६,
 पुणे.

६३ पन्हाळगड*

(भिल्लीण-गझल)

हा उंच पुढें पाहुनिया दुर्ग पन्हाळा
 डोळ्यांत चढे रक्त, उरीं येत उमाळा !
 नाहीं तलखी यास, मुळीं घाम फुटेना
 चेवून जरी दे चटके तीव्र उन्हाळा
 धों धों पडतें कोसळुनी पाउसपाणी
 याला न तमा, साफ निधे फक्त धुराळा !
 हा शांत उभा राहतसे ताठर किल्ला
 दे पालटुनी कूस जरी भेट हिंवाळा
 दक्षीण करी सह्यगिरी काबिज सारी
 देतोस जणूं चुंबन हा उंच अमाळा
 कोल्हापुरळा राज्य करी वंश शिवाचा
 झेंडा भगवा दूर दिसे, दे पडताळा !
 ही गर्जतसे देवनदी पंचकंगगा
 हें दृश्य असें पाहतसे रोज पन्हाळा
 पूर्वीं लढले येथ किती शूर मराठे
 होतांच तशी याद, उठे शीर कपाळा
 तें शौर्य उरीं चेतवित्ती येथिल धोंडे
 'व्हा मुक्त पुन्हां', मंत्र असा देइ पन्हाळा !

१७ जानेवारी १९३८,
 पुणे.

* सुप्रसिद्ध गुर्जर कवि श्री. श्री. रा. रा. ललितजी यांच्या 'पन्हाळाने किल्ले'
 या कवितेचा अनुवाद.

६४ आशा

(गझल-पांडव दिडकी)

झोप आतां, झाक डोळे, वेळ झाली तान्हुल्या
मीट आतां पाकळ्या
खेळुनी केलास दंगा तूं दुपारीं सारखा
भागला नाहीस का ?
रांगण्याला ही पुरेना चंद्रमौळी झोपडी
अंधराया गोघडी
देउं मी झोका किती ? कां पाहसी तूं हांसुनी ?
फाटक्या झोळींतुनी
खाउनी खस्ता तुझा हा कष्टुनी आला पिता
चालला झोपीं अतां
व्हायचें त्यांना सकाळीं कारखान्याला रुजू
दे गडे थोडे निजूं !
कष्ट घेती ते म्हणोनी आपणां लाभे बरी
मीठ आणी भाकरी
हात कामाला तयांच्या लाव, बोजा घे शिरीं
होइ मोठा लौकरी !

१६ मार्च १९३८,
पुणे.

६५ शिदोरी

(चालः—उघाडि नयन रम्य उषा)

घे पडशित वाटसरा, बांधुनी शिदोरी
देख मीठभाकरिची चाखुनी खुमारी

खाउनिया गोड घास
बसतसे मिठी घशास
चव ही वाटेल खास—आज तुला न्यारी

बघ हें माझे शिवार
नांगरलें छानदार
घाम गाळुनी चिकार—पिकविली जवारी

कष्टाच्या जात्यांतुन
पीठ काढलें भरडुन
हृदयांतिल धग लागुन—हो खरपुस भारी

जग अळणी प्रेमाविण
प्रेमाचें प्रतिक म्हणुन
मीठ दिलें मी बांधुन—बघ लज्जत खारी

भाकरींत माइया गुण
 द्रौपदिच्या थाळीहुन
 देतों मी जरि ' बांधुन '— तरि न संयणारी

अंत ना असा प्रवास
 घेतला करावयास
 भूक लागतां जिवास—सोड ही शिदोरी

तापल्यावरी दुपार
 बैस सावळीत गार
 घेइ घास दोन चार—येउं दे हुशारी !

२३ मार्च १९३८,
 पुणे.

६६ सांज

(चालः—कंगणिदार भर्जरी पिळाची)

(गुराख्यांचीं मुलें संध्याकाळच्या वेळीं गांवांत परत जावयास निघालीं आहेत.)

गाईसंगें खेळीमेळी रमलों रानांत
 दिवस बुडाला, चला गड्यांनो, जाऊं गांवांत
 पुरे पावरी, पहा कशी ही करकरली सांज
 शिवेपासल्या देवळामधें झणाणते झांज
 कळ कळ, चिव चिव करित पांखरें शिरती घरट्यांत
 घराघरांतुन अतां सारातिल दिव्यामधें वात
 उभारून शेषट्या, करोनी कानें टवकार
 घरास जाऊं म्हणती गाई देउन हुंवार
 लक्ष वासरांकडे लागुनी झाल्या आतूर
 ‘ चक् चक्, हो हो ’ निघाल्याच या गाई चौखूर
 खुराखुरांनीं गुरें उडविती धुरळा रस्त्यांत
 गळ्यांभोंवतीं घुंगुरमाळा खुळखुळ करतात
 वाकळ, काठी घेउन परंतू, पडेल अंधार
 घरीं जाउनी गाइगुरांची काढूं या धार.

५ जुलै १९४०,

पुणें.

६७ सकाळ

(चालः—मशिं वोळूं नको रे गोविंदा)

चल गड्या, शिवारीं जाऊं, बघ फुटलें तांबडें !
 किलवील पांखरें करिती
 घरट्यांतुन वाहिर पडती
 अंगणांत करुनी कू कू आरवतें कोंवडें
 गोळ्यांत गुरें हंबरती
 नरनारी लग्नग उठती
 देवळांत सनई वाजे, धडधडती चौघडे
 कुणि दळिती रामपहारीं
 कुणी सडा शिपिती दारीं
 कुणि ओढ्यावरतीं जाती शिरिं घेवोनी घडे
 चल जाऊं शेतावरतीं
 करुं राखण शाळूभंवतीं
 फिरवाया गोफणगुंडा मज भारी आवडे
 मोटेवर गाउन गाणीं
 वावरांत फिरवूं पाणी
 मग खाऊं भाकरकांदा अंथरुनी घोंगडे
 हा पुढें निघाला पवळ्या
 धावतो लगोलग ढवळ्या
 भुंकणें पुरें कर मोल्या, चल आतां हो पुढें !

२९ जुलै १९४०,

पुणे.

६८ दिवा

दुरूप आला नवा

दूरवर लुकलुक करितो दिवा

रात्र टाकिते पुढतीं पाउळ

ढगाढगांतुन भिनलें काजळ

गळती अंधाराचे ओघळ

लपले तारे, भकास दिसतो गगनाचा चांदत्रा

माळ पसरला अफाट पुढतीं

झाडें, झुडपें अंवतीं भंवतीं

धोंडे, गोटे अडगळ करिती

पायवाटही दिसे न कोठें, सुचे न कांहीं जिवा

सुस्कारत, फिस्कारत वारा

उचकित पाचोळ्याचा भारा

ओसाडींतुन पळे भरारा

धुवड करी धू, किरं बोलतो रातकिड्यांचा थवा

दिनभर वणवण चालुन चालुन

ठेंचा लागुन, काटे बोंचुन

पाय ठणकती, झाली चाळण

वल्हीं मारुन दमला भलत्या दरियावर नाखवा

आग पेटली पोटीं दारुण
 तडके टाळू पाण्यावांचुन
 भरे शिणवटा नसानसांतुन
 त्राण न अंगीं, प्रवास खडतर संपणार केधवां ?
 परंतु सरली तळमळ, रुखरुख
 समोर दिसतो प्रकाश बारिक
 क्षणांत उज्ज्वल, क्षणांत अंधुक
 दडून बसला जणुं झुडुपांच्या कोंदाटित काजवा
 असेल तेथे वस्ती, वापर
 प्रपंच छोटा, छोटेसें घर
 पाण्यानें भरलेली घागर
 चुलींत विस्तव धगधग, वरतीं असेल पडला तवा
 मालक बाहिर येइल सत्वर
 म्हणेल, ' या या ', दाविल आदर
 खाउन भाकर, देइन देकर
 हसून, गप्पा करून होइन ओटीवर आडवा
 आशेनें डवडवलें अंतर
 पाय लागले चालूं भरभर
 जीव जाहला अतीव आतुर
 आलें अंतर हें थोड्यावर, धीर धराया हवा.

६९ गोंधळ

(सूर्यकांत)

उभा राहिला फड सरसावुन, थाफ डफावर पडे
 गांवावाहिर गोंधळ झाला सुरू देवळापुढें
 प्रहर लोटली रात्र, चहुंकडे टिपुर पडे चांदणें
 झीलकन्यानें सूर ओढला, तुइंतुइं करि तुणतुणें
 कुणी कांवळीं टाकुन बसले, कुगी राहिले खडे
 सुमार ना गर्दीला, भंवतीं पडलें जंगी कडें
 दिवट्या फुरफुर करिती, बुधल्या तेल टाकिती वर
 पागोट्या-पटक्यांचा दिसतो सभोंवार सागर

हा दूर गांवचा नामांकित ताफा जी

गोंधळी पुढें ये सरसावित साफा जी

कुणि म्हणे, “ पुरे गळबला, तयांना दापा जी ! ”

हसतमुखानें करितो मुजरा वांकुन लोकांपुढें

“ नमन गणाला आधीं—” कडकड थाप डफावर पडे.

नमन संपलें, सिंहगडाचा पोवाडा हो सुरू
 गांवकन्यांचा गलका शमला, तटस्थ झाले तरू
 धुमूं लागला डफ, जोरानें सूर तयाचा चढे
 शिवशाहीचें चित्र उभविलें समोर नजरेपुढें
 दिसूं लागले बारा मावळ, दिसला हिरवा हुडा
 उभार छातीवरचा दिसला डोणागिरीचा कडा

चढलें नयनीं रक्त, लागली रसवंती पाझरूं
 तानाजीचें खड्ग लागलें विजेसारखें फिरूं
 जाहले मनाचे कान, गान ऐकाया जी
 लागले अस्तन्या दंडावर साराया जी
 जाहले उताविळ गनीम ते हाणाया जी
 गड झाला सर, पण तानाजी—सिंह कुठें तो लपे ?
 सूर्याजीचा शोक ऐकतां खळखळ गळतीं टिपें.

पोवाडा संपला, थक्कला, ' हुश ' करी गोंधळी
 लोक बोलती, " तऱ्हा गायची याची लड् आगळी !
 गोड गळा साखरी, उतरला वरतुन हा किन्नर. "
 न्यहाल होउन लोक फेकित्ती नाणीं अंगावर
 ' निजाम जिंकुन विजयी झाले खड्याला पेशवे '
 उघडुन गंगाजळी गातसे पोवाडे नवनवे
 रंगत गेला गोंधळ, उलटत रात्र पुढें चालली !
 कसे रिकामे झाले, त्यांनीं बूज वरी राखली !

लोपल्या चांदण्या, विझल्या सर्व मशाली जी
 मावळे चंद्र, टेविला तयें डफ खालीं जी
 पूर्वेस पसरली पानिपताची लाली जी
 गोंधळ सरला, सरला कुठला ? एकच गोंधळ शिरीं
 सुन्न मनानें लोक परतले आपआपुल्या घरीं.

७० गढी

(सुनीत)

गांवाची शिव लागतांच दिसते उंचावरी ती गढी
 भिंती ढासळल्या, बुरूज खचले, ये खालतीं देवडी;
 कुत्रे पेंगत हे पडे, करितसे दिंडीपुढे राखण
 जाऊं डावलुनी तयास पुढतीं, पाहूं गढी आपण.
 जागोजाग रुजून रानझुडुपें फोफावलीं हीं कशीं
 मातीच्या ढिगरांतुनी फिरकती उंदीर आणि घुशी;
 आढ्याच्या किलच्या सुटून पडती, माती मुईला गळे
 पाकोळ्या भंवतीं खुशाल फिरती, शेपावतीं वाघळें.
 होते राहत या गढींत इथले पाटील मातव्वर
 पाठी वांकवुनी तयास मुजरे देती किती येस्कर !
 होते वाजत येथ धांग धिडधा दिंडीमधें चौघडे
 घोडे भीमथडी सुरेख, तगडे पागेंत होते खडे;

वैऱ्याला शह देत येथ भगवा झेंडा डुलावा, पण—
 ती काठी दिसते, तिलाच मुजरा आतां करूं आपण.

७१ पाणवारा

(चालः—उघडि नयन रम्य उषा)

झेपावुनि अंगावर येत पाणवारा

‘ आली सर, आली सर ’ दे असा इषारा !

तरुलतिका हादरती

पानफुलें थरथरती

ओघळती, चोंहिकडे उधळिती पसारा

गारवा करी बहार

घिलगती हळू तुपार

पालवला अंगावर कोवळा शहारा

कलकलुनी हे विहंग

देति आसन्यास अंग

बगळ्यांची मात्र रांग धावते भरारा

वेळावुन तरल मान

मोर घेइ उंच तान

थय् थय् थय् नाच करी उभवुनी पिसारा

हो पश्चिम कुंद, सुंद

मेघ धावतात धुंद

एकावर एक असा साचला दिगारा

वीज लवे, चम् चमके
मारिते जणूं फटके
धिं ग धडड गडड गुडुम् गरजतो नगारा

तापली धरा विराट
पाहते तुझीच वाट
उतर पावसा मुकाट, ओत ओत धारा

कार्धि कलथा कारिसि कुंभ ?
टपकला न अजुनि थेंव
गडगडून मारिसि कां उगिच येरझारा ?

होउनि अति चिंतातुर
शेतकरी बघतो वर
माफ नांगरुन वावर थांबला विचारा

अवलंबुन हा तुजवर
कर करुणा, धर पाझर
तुजवांचुन सांग कसा व्हायचा गुजारा ?

७२ माझें गांव

(चालः—हरहर महादेव बोला-या गाण्यासारखी)

दूर दूर तें, नसेल ठाउक तुम्हांस त्याचें नांव
 माझें ओबडधोबड गांव
 पूर्वं दिशेला सह्य गिरीचें पसरे रुंद पठार
 धरुन कोपरा त्यावर बसलें, खालाटीतिल माव
 तिथें न जाई मोटरगाडी, तिथें न गेले रूळ
 कशीबशी बैलांची गाडी धडकत घेई ठाव
 कुठोंहि फेका नजर, तुम्हांला दिसेल माळ उजाड
 चुकून येती कधींमधीं ढग, करिती भग शिडकाव
 दिसतील मधुनी उघडीं शेते, माफक येई पिक
 कुठें न हिरवें गार, तयाचा दिसेल पूर्ण अभाव
 चिंच, कवठ हीं तुरळक झाडे, चहूंकडे निवडुंग
 बाभुळ माजे दाट, बनीं त्या कोण करी शिरकाव ?
 गांवकूस तें जुनाट, त्याला कुठें कुठें भगदाड
 हनुमंताचें छोटें देऊळ देई मात्र उठाव
 जवळून वाहे ओढा, त्याला पाणी पाणकळ्यांत
 गांवकऱ्यांना मचूळ पाणी पुरवी एकच बाव

पडकीं झडकीं, माळवधाचीं घरें विखुरलीं दाट
 उघडीं बाळें इकडे तिकडे करिती धावाधाव
 ओरबाडिती झुडपें शेळ्या, करडें करिती नाच
 उंच भिरकतें धार, कावळे उगीच करिती काव
 जरी न पुरतें पोटालागीं, जरी न झांके अंग
 तरी दिलानें शोभुन दिसती गांवकरी उमराव
 करुन सारखें काम, डवडवा गाळुन अपुला घाम
 पिकवावें शेतांत, याविना दुजी न त्यांना हाव
 कसेंहि असलें गांव, तरी तें माझें मजला प्यार
 स्मरण तयाचें होतां उठती हृदयीं कोमल भाव.

ता. ११-१२-१९४३,
 पुणे.

७३ वादळात

(चालः—भाव धरा रे)

जबर ये धोका

डगमगते माझी नौका

गच्च गदरले वरती अंबर

घोंगावत ये वारा भिरभिर

खवळुनि उसळे, उकळे सागर—घेतसे झोका

मेघ धावती गरजत गडगड

वीज चमकते, करिते कडकड

उठला दरिया झाडुन झापड—देई पिळोखा

चढू लागल्या लाटा भरभर

पाण्यावरती उठले डोंगर

नांव चालली माझी वर वर—कोटल्या लोका ?

विराट अंबर, पिसाट वारा

अफाट सागर फुटला सारा

खवळुनि लाटा करिती मारा—वखत ये बांका

दणकत आला पाउस खळखळ
दात खाउनी घुमते वादळ
निसर्ग नाचे तांडव तुंबळ—देइ तडाखा

उरांत काहुर, उरे न ताकत
सरली आशा, दिसे न धडगत
तुटली या दुनियेची संगत—हीच ये शंका

दूर किनारा, दूर दूर घर
नकोच ती सय, मन हो कातर
काळ पुढे ये, त्याला सत्वर-प्रभूजी रोखा !

तूं अससी हें विसरुन देवा
पूजिलें न तुज, कुठली सेवा
परंतु आतां करितों धांवा - मारितों हांका.

ता. ७-१-१९४४,
पुणे.

७४ नदीपल्याड

नदिपल्याड ग—झुले कुणाचा पटका ?

छावितो जिवाला चटका

नदिपल्याड ग—कोण घालितो शीळ ?

देतसे मिशीला पीळ

नदिपल्याड ग—कोण मारितो चकरा ?

किति करशिल बाई नखरा ?

नदिपल्याड ग—वीर गडी ये खासा

जिव होई तोळामासा

नदिपल्याड ग—बसला राघू गहिना

ही मळ्यांत लपली मैना

नदिपल्याड ग—पान नागवेलीचें

तें पान या सुपारीचें !

७५ इषारा

(केशवकरणी)

उभा राहसी कशास टकमक पहात चौंहीकडे
नीट जा समोर नाकापुढें !

दिनमणी लागला मावळतीला वळूं
पाऊल तुझे कां असें पाहतें खिळूं ?
चल, नकोस आतां मधेंच तूं घुटमळूं
पडेलें झांजड, रजनी ओतिल अधाराचे घडे

नीट जा समोर नाकापुढें !

तो कळस दूरवर अंधुक दिसतो अती
तुज दूर जायचें किती न याची क्षिती
चल, उचल पावले, वाटव अपुली मती
वाट कठिण ही, बसतिल ठेंचा, रुततिल पायीं खडे

नीट जा समोर नाकापुढें !

दिसतसे जवळ ही सुरेख हिरवळ मऊ
फुलवरा डवरला, कोकिळ करितो कुहू
यत्रकुनी असा सौंदर्य नको हें पिऊं
मोह नको हा, पडेल यानें पाउल तव वांकडें

नीट जा समोर नाकापुढें !

ता. १०-२-१९४४,

पुणें.

७६ आंधळा भिकारी

(भूपतीवैभव)

हा अंध भिकारी काठी टेकित आला
 द्या एकच पैसा, भीक एवढी घाला.
 उघडिला न यानें जन्मापासुन डोळा
 पाहिला न यानें रम्य धरेचा गोळा
 माहिती न याला प्रकाश अथवा रंग
 दिनरात आपुला अंधारांतच दंग
 कुणि देइल कांहीं, तेंच तेवढें खावें
 कुणि द्यावें, म्हणुनी भीक मागणें ठावें
 सांगाल तुम्ही, पण कसें करावें काम ?
 अंधास तरी द्या कामावांचुन दाम
 हा अंध भिकारी रखडत खरडत येई
 पसरितो पदर हा, कीं व येउं द्या कांहीं
 द्या कान, शब्द हे ऐका—त्रापुढे
 साकडें रुक्याचें एका—कां पडे ?
 हा गरीब, याचे तुम्हीच दादा, काका
 कर खिरांत घाला, एकच दिडकी टाका !

ता. १२-२-१९४४,

पुणें.

मी. ९

७७ गळ्याची शपथ

गळ्याची शपथ तुला जिवलगा !

मुखी सुधेचा कलश लाविला
एकहि नाही घोट घेतला
नकोस घेऊं असा हिसकुनी, नकोस देऊं दगा

बेल प्रीतिची तूंच लाविली
रुजली, फुटली, फुलं लागली
नको चुरगळूं असा कठोरा, तूंच राखिली निगा

तहान हरली, भूकहि हरली
एकच आशा उरांत धरली
पुन्हां बोल ती नाजुक भापा, तूंच जिवाचा सगा !

ता. १६-६-१९४४,
पुणे.

७८ अभिसारिका

चम चम चमके वर विजली

दिसली, वाट मला दिसली !

दाट पडे अंधार, रात ही अडवाया सजली
 ठेंचा लागुन नाजुक माझीं बोटें हीं सुजलीं
 ‘ कुठली त्याची भेट व्हायला ! ’ झाडें कुजबुजलीं
 निराश होउन उरांत माझ्या धडकी गऽभरली
 टप टप पडतो पाउस, लागे चमकाया विजली
 मुळीं न परवा अंगावरली साडी जरि भिजली !

ता. ४-७-१९४४,
 पुणे.

७९ कपिलेचें गाणें

सांज पांगली—दाटे अंधार
 कपिले, तुशी—काटित्यें धार
 कुंदा, हरळी—आणिला भारा
 हिरवा गार—टाकिला चारा
 प्यालें ओढून—तुझें वांसरूं
 भुकें राहिलें—माझें लेकरूं
 नको कपिले—आखडूं पान्हा
 उभा राहिला—पाठीशीं तान्हा
 चांदीच्या तारा—रुप्याच्या तारा
 आंचळांतून—झरूं दे धारा
 फेसाळलेलें—दूध पांढरें
 अमृतानें ग—चरवी भरे !

ता. ४-७-१९४४,
 पुणें.

८० पाटलाची लेक

डोंगराच्या छातीवर — कड्यापार्शी दाट झाडी
 मधें घुंगट घेऊन — पड्डली दरेवाडी
 दरेवाडीचा पाटील — जशी पोलादाची कांब
 उंच कपाळाच्या खाली — दिसे डोळ्यांमधें तांब
 दाट, राठ ओठांवरी — लोंब्रे मिशांचा झुंबका
 बारा गांव, बारा शीव — त्याच्या नांवाचा दबका
 बारा नवसांनी झाली — बाळा पाटलाला लेक
 अचपळ मुलुखाची — जशी बरचीची फेक
 तळपते, फोफावते — वर चंद्राची कोर
 तशी दिसामार्शी वाढे — बाळा पाटलाची पोर
 अंगापिंडानें दांडगा — जसा सागाचा सोडगा
 चव्हाणांच्या पडळींत — आत्याबाईचा पोरगा
 घर मोलाचें, तोलाचें — नाही* पदराचा वांधा
 पोर झाली उफाड्याची — बाई, सोयरीक सांधा !

* मराठा समाजांत लग्न ठरविण्यापूर्वी दोन्ही घराण्यांचा कुटून तरी नात्याचा संबंध जुळावा लागतो. याला 'पदर जुळणें' अगर 'पदर लागणें' असें म्हणतात.

आलें सारें गणगोत — टिळा लाविला कपाळीं
 तीथ ठरे अष्टमीची — नेशिवली साडीचोळी
 आलं थाटानं वऱ्हाड — काय तरी बाई तोरा !
 घोडं किती दामटीशी — अरे चऱ्हाणाच्या पोरा !
 खुंट केळीचे आणवा — बांधा आंब्याच्या डहाळ्या
 वसे वऱ्हाड जेवाया — वाढा पुरणाच्या पोळ्या
 ताडताड वाजे ताशा — निघे सनईचा सूर
 हळदीनें पालटला — नव्या नवरीचा नूर
 गाल नवरीचे झाले — लाल अक्षदा लागून
 लेक बाळा पाटलाची — झाली चऱ्हाणाची सून
 बाळा पाटलांनीं केला — गांवजेवणाचा थाट
 वाढवाढुनी मोडलें — गांवकऱ्यांचें पेकाट
 ताडताड वाजे ताशा — निघे सनईचा सूर
 उरकून झालझेंडा — झाले पाटील निसूर
 लेक लाडकी, लाडकी — माया दाटे उदरांत
 उसासून निरवली — चऱ्हाणाच्या पदरांत !

८१ शेतावर जाण्यापूर्वी

साद घालीतो कोंबडा — पेटे धगधग चूल
 पाणी तापे सळसळ — धनी, उठा, भरा चूल
 माझ्या लाडक्या सोनीनं — दूध दिलं धन्यासाठी
 फेस बाजूला सारीत्ये — लावा असा तांब्या ओठी
 पाणी गरम काढलं — दिलं भरून घंगाळ
 घडी धोतराची देत्ये — घ्यावी करून आंघूळ
 डोळे फोडून निशीले — पाखडीले बक्षी गहूं
 भल्या पहाटी उठून — पीठ दळीलं म्यां मऊ
 तवा तापला, तापला — धनी, बसा पिढ्यावर
 देत्ये भाजून चपाती — धार तुपाची घ्या वर
 परड्यांतली घोसाळी — केलं त्यांचं कोरड्यास
 शेतावर जाण्याआधी — धनी, घ्या हो दोन घास
 काम उरकून सारं — संगं आणीन शिदोरी
 तसं नका जाउं, थांबा — घ्या ही चिकणी सुपारी !

८२ मृगजळ 

आग जिवा लागली

हरी रे, टाक तुझी सावली !

रण रण तापे ऊन, भडकली भंवतालीं काहली

चटके बसती पायांखालीं, भुईं कढत तापली

घाम वाहतो झरझर, त्याची सुकुन वाफ जाहली

ओठ तडकती, डोळ्यामधली डळमळते बाहुली

पुरे नखाचा एक कोपरा, उचल जरा अंगुली

हात पसरतां साल जगाची मिठीमधें मावली

गरीब हरिणी कळपामधुनी धुडकारुन लावली

दिसतें पाणी, परी न पाणी ! भिरभिरुनी भागली

तुझ्या हातच्या शितोड्यावर आशा अडकावली

तुझ्या मुठींतुन गंगामाई धो धो धो धावली

बाप दारचा तूंच, घरांतिल तूंच मायमाउली

हाक मारिते जीव तोडुनी, पोर तुझी कावली !

ता. १८-२-१९४५,

पुणे.

८३ क्रांतीचा ओनामा

भिवयांच्या खोबर्णीत—माझ्या बाळाचे ग डोळे
जसे विस्तवाचे गोळे

उंच कपाळाच्या खाली—माझ्या बाळाचें ग नाक
जशी जंब्रियाची फाक

इवलाळे लाल लाल—माझ्या बाळाचे ग ओठ
जसे पोवळ्यांचे गोठ

लवतसे चुटुचुटु—माझ्या बाळाची जिभली
जशी ढगांत भिजली !

×

×

×

बाळा, उगारून मुठी—फोड पहाड, फत्तर
काढ पिळून अत्तर

बाळा, हलवून पाय—सारा हलव डोंगर
ओढ पाण्याचे पाझर

बाळा, फुगवून छाती—मोठें उठव वादळ
पाड पालथें जंगल

बाळा, वटारून डोळे—ओत तांबडे इंगळ
कर जाळून काजळ

× × ×

पाड जुनेपाने घर—बांध नवा सोपा, माडी
मांड नवी वस्तीवाडी

कर शेतांचा खुर्दळा—घाल पिकामध्ये पिंगा
कर उभ्या नव्या बागा

काठ्याकुठ्यांनी कोंदल्या—मोड जुन्या पायवाटा
बांध नवे रस्ते, पेठा

तोड जुन्या वहिवाटी—मूठ आवळी, हो सज्ज
नवा दांडू, नवे राज्य !

२४ फेब्रुवारी १९४५,
पुणे.

८४ पन्यांचें गाणें

चल, चल, धरतीवर उतरूं
 छुम् छुम् छननन नाच करूं !
 मी पहिली, ही दुसरी
 मी दुसरी, ही तिसरी
 सुंदर पंख हळू पसरूं
 रात पडे, चांद चढे
 ओरडती रातकिडे
 हलती, डुलती तालतरूं
 गवत किती मउ हिरवें
 चल, मिळवूं हळु तळवे
 लगवग लगवग हात धरूं
 गगन वरी नाच करी
 जग अवघें फेर धरी
 नाच पन्यांचा होय सुरू
 ध्या गिरकी, ध्या फिरकी
 पूर्व दिशा हो भुरकी
 दहिंवर दिसतां परत फिरूं !

८५ पुढें 

उचल पाय, उचल पाय, उचल पाय, हो पुढें
शिंंग वाजलें, निनाद उंच उंच हा चढे !

चालसी कशास मंद ?
कोणता जिवास बंध ?
दूर दूर राहिलें तुझें उदास झोपडें

माल हा पुढें अफाट
रान दाट, तुंग घाट
लंघुनी तुला अजून जायचें पलीकडे

फडकतें तिथें निशाण
गांठण्यास तें ठिकाण
लावुनी पणास प्राण हो पुढें, पुढें, पुढें ! !

८६ सासुरवास

दमलें ग बाई !

पुढ्यांत भांडीं बसलें घेउन
 लख्ख काढलीं घासुन घासुन
 तरी गरजते सासू आंतुन
 तडतडते लाही !

ओढ्यावरतीं धुणीं उपशितें
 चुबकित बसतां दुपार सरते
 डगरीवरतीं नणंद दिसते
 टपुन उभी राही

उसंत नाहीं, काम दिवसभर
 रात्रीं पडतां अंथरुणावर
 हात तिकडचा ये अंगावर
 फुलती जुडजाई !

२२ ऑगस्ट १९४७,
 पुणे.

८७ परवाचा

नाहिं आजचा, नाहिं कालचा, अगदिंच परवांचा

कशी मी घोक्ं परवाचा ?

सहा दुणे बारा, चार त्रिक बारा

तीन चोक बारा, गोंधळ सारा !

एकच बारा या पाढ्यांतुन किती फिरायाचा !

एक पाव पाव, एक दिडे दीड

पावकी, दिडकी — सारी गिचमीड

रोजरोजचा हा परवाचा—त्रास किती याचा !

आइ मला सांगे, ' बैस घोकायाला '

दटावुन बाबा जाती फिरायाला

आम्ही पडलों लहान म्हणुनी धाकच सगळ्यांचा !

अंगणांत आल्या शेजारच्या पोरी

खेळतात सारे, मला मात्र चोरी

दगड पारुनी झाडावरल्या पाडतात चिंचा

पांच एके पांच, वाजले की पांच

पुरे परवाचा, उठतें आतांच

रुसतें, फुगतें, जाउन धरतें आईचा ओचा !

८८ बिचारा मामा !

(चाल:-जो जो रे जो जो)

मामी नेसली पातळ भारी
थाट करून ठाकली दारीं
जुन्या कोटांत उभा शेजारीं — बिचारा मामा !

मामी घालिते नवा पोलका
जरीचे कांठ, जरीच्या टिका
घाली सदरा जुना फाटका — बिचारा मामा !

तोंडा सफेती लावुनी नीट
मामी रेखिते कपाळीं तीट
वाटले किती दाढीचे खुंट ! — बिचारा मामा !

सैल अंबाडा बांधुनी वर
मामी घालिते वेणी सुंदर
शेंडी उडते टोपीबाहेर — बिचारा मामा !

मामी टांग्यांत बसे जाऊन
टांगा सगळा जाई भरून
पुढें बसतो अंग चोरून — बिचारा मामा !

मामी गर्जते जोरजोरांत
 घुमे आवाज साऱ्या रस्त्यांत
 पुटपुटतो हलु ओठांत — विचारा मामा !

मामी बाजार करी पेटेंत
 सौदे ठरवी, घाली हुज्जत
 संगें घेऊनी बोजे हातांत — विचारा मामा !

म्हणे मारितो मामा मामीला
 म्हणे फुटाणे चारी आम्हांला
 परी उलटा दिसे मामला — विचारा मामा !

२५ जून १९४८,
 पुणे.

८९ साक्षरतेचें गाणें

(चालः—हरहर महादेव बोला)

जमलों आपण खेडुत सारे, चला शिकूं, गाऊं
आपण सगळेजण भाऊ !

दूरगांवचा कागद आला, येई न वाचाया
लाज वाटुनी वेत ठरविला कीं साक्षर होऊं
जरी लागले केस पिकाया, जरी हालते मान
तरि गिरवुं या पाटीवरतीं गऽ मऽ भऽ आ ऊ
कुणीहि यावें, फसवुनि जावें, गत ऐशी झाली
विचार ठरला आतां आपण अडाणी न राहूं
शेत कुणाचे गेलें, गेलें घरही कोणाचें
मुलें उपाशीं राहूं लागलीं, हें कुठवर साहूं ?
पुराण पोथी सांगे कोणी, परंतु समजे ना
उघडूं आपण हें रामायण, वाचुन तर पाहूं
एक मतानें झटून आपण वाचूं आणि लिहूं
हात जोडुनी देवाजीला शिकलेलें वाहूं !

९ नोव्हेंबर १९४८,

पुणें.

मी. १०

९० दमयंतीचें गाणें

(अक्र)

बघ पडला रे, फासा उलटा पडला
चल, जाऊं वनवासाला !

तें राज्य नको, नको नातलग सारे
मनिं त्यांच्या काळेंवेरें
कां उगच तूं हळहळसी नळराजा ?
चल पुढें, हात धर माझा
तो पुष्कर, दुष्कर भाऊ
तव वैभव सजला घेऊं
तूं नकोस वळुनी पाहूं
ही दमयंती आतां एकच तुजला
चल, जाऊं वनवासाला ?

ही थंड हवा, अंग तुझें कां उघडें ?
घे फाडुन अर्धें लुगडें
कां दाखविसी वाट तिकडची मजला ?
जायची न माहेराला
मज भीति न वनवासाची
मज पर्वा नच कष्टांची
काळजी मला नाथांची
तूं मात्र नको सोडुन जाऊं मजला
चल, जाऊं वनवासाला !

११ मार्च १९४९,
पुणें.

९१ वादळ

(लावणी)

आलें वादळ वरतीं भरून
 वीज कडकडून चमकते वाई !
 चल, उचल पाय भरभरा
 जाउं दे घरा, सख्या, कर घाई !

अंगास झोंवतो वारा
 टपकती तडातड गारा
 झडझडून येतिल धारा
 हें लुगडं जाईल भिजून
 समज तरी अजून, ऊठ लवलाही !

हा ग्वेळ पुरे प्रीतीचा
 घरिं मळा धाक सगळ्यांचा
 तूं चावट रे मुलुग्याचा
 मी कुटवंताची नार,
 मळा संसार ! लाज तुज नाही !

२८ मार्च १९४९,

पुणें.

मी. ११

९२ विडा

(लावणी)

राजसा, राग कां असा ? थोडं तरि हसा
जवळ मी बसतें—जवळ मी बसतें !
हैं पान, गजरलं छान, विडा मी करतें !

काढतें देठ, लावतें केशरी चुना जी
वारीक सुपारी कातरतें मोहना जी
टाकतें कात, लावतें जरासा हिना जी
प्रियकरा, काय ही तऱ्हा ! बोला ना जरा,
विनवणी करतें- विनवणी करतें !

वेलची टपोरी सोलुनिया घातली जी
गोविंदविड्याची घडी छान बांधली जी
ही कव्यार काळी उरामधे खोचली जी
ध्या विडा, प्रीतिचा पुडा, लाल तांबडा
ओठ रंगवतें-ओठ रंगवतें !

१२ ऑगस्ट १९४९,
कोल्हापूर.

९३ जत्रा

चौदस चैत्राची

दूरदूरची गर्दी जमली, शिम्मड जत्रेची !

किती बैलगाड्या !

इकडे रंगित पटके, तिकडे बेरंगी साड्या

देउळ देवीचें

फुललें, भरलें, सजलें—धुमले सूर चौघड्याचे

तो बघ हलवाई

कापड, भांडीं, खाउ, खेळणीं—किती रोपणाई !

खेळ गारुड्याचा

धुमते पुंगी, त्या नादावर नाग डुलायाचा

दरवेशी नाचे

तालावर काठीच्या नाचे अस्वलही त्याचें

तिकडे कोल्हाटी

कारितो कसरत, उडी मारतो सरसर कोलांटी

हा फड कुस्तीचा
लाळ धुळीचा खेळ मजेचा, मनगट—मस्तीचा

तें फिरकें फिरतें
बसुन लांकडी घोड्यावरती गिरकूं या पुरतें

रोज रोज शाळा !
आणिक जत्रा व्रामीमनुनी व्हां एकच वेळां ?

२४ सप्टेंबर १९४९,
पुणे.

९४ सुनीता 

(जाति-मंजिरी)

(१)

ही अल्लड मुलगी तेराचवदांतली
 शाळेंत पुस्तकें घेउनियां चालली,
 राहिलें मुखावर गोड हास्य गुंतुनी
 आनंद शिगोशिग सांडे डोळ्यांतुनी;
 पांखरापरी ही चच दिसे; कारण
 नच गळ्यांत काळ्या पोतीचें बंधन !

(२)

वसलीस किशोरी, अलगद झोक्यावरी
 दिसतेम चवळिच्या लवचिक शेंगेपरी,
 चढविलास झोका उंच उंच अंबरीं
 कमरेंत वांकशी करकर वेतापरी;
 देशील जेधवां झोका तव बालका
 शिडशिडीत बांधा असाच दिसणार का ?

(३)

घेउनी शुभ्र हा पेळू डाव्या करीं
 ही सूत काढिते अपुल्या टकळीवरी,
 नेसली खादिची भरडी साडी जरी
 दिसतसे तरी पण सुरेख चित्रापरी;
 मस्तवाल पोरी, चाललोस येथुनी
 त्या सुतांत माझे मनही गुंढाळुनी !

(४)

गवताचा भारा आली घेउन शिरीं
 पेटेंत चालली विक्रावया सुंदरी,
 खणखणा वाजती पायांतिल जोडवीं
 मुसमुसे शरीरीं यौवनशोभा नवी;
 टकमका पाहती लोक राहुनी खडे
 कमरेस कोयती पाहुन जाती पुढें.

(५)

पाहिली गुदस्तां हिला फिकट पांढरी
 इतुक्यांत कशी ही बदलुन गेली पुरी !
 टवटवित लागली दिसू केवड्यापरी
 जणुं अडूळ लिवू फुटलें अगावरी;
 हो खरेच ! झाली अतां आठवण बरी
 लागली हळद हिज गेल्या मार्गेंसरी.

(६)

घेउनी धुण्याचे खांद्यावरतीं पिले
 चालली घरीं ही, मुखीं घाम ओघळे,
 सारखी शिरावर करतांना चुंबळ
 डुमुडुमुक वाजते घागरींतलें जळ;
 लग्नगा अशी कां ठेंचाळत चालली ?
 कां हांक पोंचली हिला पाळण्यांतली ?

(७)

डोळ्यांत या तुझ्या कमळण पाणी भरी
 तनु तुझी तियेच्या नाजुक देठापरी,
 हसतेस अशी कीं लाटच पाण्यावरी
 लागतो स्पर्श तव ओल्या रेतीपरी;
 जलदेवी दिसशी मूर्तिमंत तूं मला
 कां दिसति न माझे अधर कोरडे तुला ?

(८)

काकडीसारखी काया तव कोवळी
 कीं हलते हलक्या वाऱ्यानें कर्दळी ?
 रुळतात रेशमी बटा कपाळावरी
 लागती मृदुल हे गाल मखमलीपरी;
 तारतम्य नाहीं विधिस राहिलें कसें ?
 कां हृदयच त्यानें केले दगडी असें ?

(९)

हे अधर तुझे, छे ! हीं सागरपोवळीं
 हे दात कशाचे ?—या मोत्यांच्या वळी,
 श्वासांत गारवा समुद्रवारा जणूं
 हे डोळे, तुज कां ' मीनाक्षी ' मी म्हणूं ?
 सागरासारखिच अथांग अससी सदा
 नच कळे हदीं तव हालाहल कीं सुधा !

(१०)

हा भांग तुझा स्वर्गगोला लाजवी
 हा मंगळ—कुंकूं कपाळास शोभवी
 ही चंद्रकोर, कीं पडते गालीं खळी ?
 चांदणें पिकवितें हास्य तुझे भूतळीं;
 उचुलुनी चेहरा जवळ तुवां आणिला
 हा स्वर्ग राहिला दोनच वोटें मला !

(११)

हे डोळे सुंदर, फुललीं कमळें निळीं
 तरतरित नाक, ही पिवळी चाफेकळी,
 हे दात तुझे, कीं कुंदकळ्यांचे सर ?
 ओठांत गदरला जास्वंदीचा भर;
 फुलमाळिण दिसशी मूर्तिमंत तूं मला
 दे फूल मला तूं एकच हुंगायला.

(१२)

हे नयन तुझे, कीं टपोर हीं भोकरें ?
 हे गाल तुझे, कीं सफरचंद गोजिरें ?
 हनुवटी तुझी, कीं आंब्याची कोयटी ?
 हें पिकलें जांभुळ काय ओष्टसंपुटीं ?
 फळबाग मजपुढें, जिकडे तिकडे फळें !
 यांतलें कोणतें खावें मज ना कळे.

(१३)

तव अधरीं भरली द्राक्षांची माधुरी
 रसरसलें यौवन टपोर घोंसापरी,
 तव शीतल अलिंगनीं, वाटतें मनीं
 मांडवाखालतीं बसलों सायंतनीं;
 तव रूपाची मज पाजुनिया वारुणी
 उठविलें गडे, तूं मला माणसांतुनी.

(१४)

खाउनी नेहमीं नागवेलिचा विडा
 शिंपिसी तांबडा ओठावर तूं सडा,
 मेंदीची तुजला हौस तरी केवटी
 करितेस नखें तूं बोटांचीं तांबडीं;
 पण रंग असा कां उसना घेसी गडे ?
 हा गालावर बघ सांठा उघडा पडे !

(१५)

ठेवुनी केस हे तेलाविण कोरडे
 बांधलेस त्यांचे सुरेख चक्र गडे,
 विस्कळून थोडे होउं नये वांकडे
 चेपुनी म्हणुन तूं खोविलेस आंकडे;
 पण हृदय तुझें कां स्नेहाविण कोरडे ?
 पकडतेस मासे कां लावुन आंकडे ?

(१६)

“ छे, मुळींच नाहीं शक्य,” असें सांगुनी
 गेलीस निघुन तूं माझ्या खोलींतुनी,
 घाईत सांडला कांटा केसांतुनी
 टेविली जपुन ही जिन्नस मीं उचलुनी;
 मी चढलों नाहीं अजुन बोहल्यावरी
 हा कांटा पाहुन सलतो कांटा उरी !

(१७)

पटल्यावर ओळख आपआपुल्या मना
 प्रेमाचा चढलों आपण अवघड जिना,
 मी घाटावरला देशस्थ ब्राह्मण
 तूं गौर कुमारी कोंकणकडली पण;
 डोंगरावरिल मी असे आवळा, पण—
 तूं मीठ, लोणचें घाळूं या आपण !

(१८)

अंगणांत अमुच्या आम्रतरू बहरला
 त्यावरतीं मोहर गच्च दिसे गदरला,
 घातला पाचुचा ढीग कुर्णी अंगणी ?
 त्यावरी पसरला थर मोत्यांचा कुर्णी !
 हे उघड्यावरतीं पडे जवाहिर किती
 सजवूं का माझी ' लंकेची पार्वती ' ?

(१९)

अंगणांत आपण फुलझाडे लाविलीं
 घालुनी तयांना पाणी जोपाशिलीं,
 लहडलीं फुलें हीं झाडांझाडांवरी
 हा गंध वाहतो तुझिया श्वासापरी;
 पारिजात शोभा देत असे अंगणा
 तुजसवें वाटतो स्वर्ग मला टेंगणा !

(२०)

“ हें कपाळ दुखतें,” असें बोलतां तिला
 ती वाम घेउनी लागे चोळायला,
 गुलगुलीत बोटें जशीं लागलीं फिरूं
 तसतसा लागला पारच ठणका फिरूं;
 पण हळूंच वदलों, उचलतां न पापण्या,
 “ छे, अजुन कशा या थांबती न झिणझिण्या ! ”

(२१)

तापांत गुंगुनी पडलें गादीवर
 ती उशास होती बसली चिंतातुर,
 लागली झोंप मज, असेंच तिज वाटलें
 वांकुनी मुखावर हळुंच ओठ ठेविले;
 औषधे इतर तीं देतो मी फेकुनी
 घेतले पंगू हें गुपचिप राहुनी.

(२२)

झरझरा चालते तुझी सुई घाडनें
 कणकणा वाजतीं हातांतिल कांकणें,
 हा रुमाल विणुनी तयार झाल्यावर
 देईन खोबुनी खिशांत वरच्या वर;
 काटलेस माझे नांव एक बाजुला
 लागतो उखाणा कां मग तें ध्यायला ?

(२३)

बाहेरून येतां दिसलि न दारीं सखी
 पडुडली पांघरुन चादर ही मंचकीं,
 उघडिले नयन, पण मुळिं न बोलतां मशीं
 चुळवूळ करुनिया फक्त बदलली कुशी;
 “ चल ऊठ ! दे मला चहा करुन सिंगल
 हें पुरें चहाच्या कपांतलें वादळ ! ”

(२४)

धरि कवेत रविला आवळून पश्चिमा
 रजनीला बिलगूं बघतो हा चंद्रमा,
 चौंचीत घालिती चौंच पहा पांखरें
 घासतात शिंगें शिंगावरतीं गुरें;
 चल, आटप सखये, जाइल अंधारुन
 हातांत घालुनी हात फिरूं आपण.

(२५)

मज सिगारेटचा शौक जरा लागला
 हा धूरपणा मम माहित नव्हता तिला,
 ओढली एकदां घरीं तलफ येउनी
 तिज वास पोंचला चूलघरीं जाउनी;
 बाहेर येउनी झणक्यानें बोलली,
 “ मजपेक्षां कां ती प्रीय तुम्हां जाहली ? ”

(२६)

बधुं नको रोखुनी भिवयांच्या कामळ्या
 कर साफ गडे त्या भाळावरल्या अळ्या,
 सार तूं जराशा मागें कुरळ्या बटा
 कर कमी गुलाबी गालांचा फुगवटा;
 सोडुनी राग हा, बोल गडे लौकर
 घालीन गळ्याची शप्पत नाहीं तर.

(२७)

दिलि आज पाठवुन माहेराला सखी
 चालली जिवाची तगमग ही सारखी,
 घर ओकेंबोके दिसावया लागले
 उशिवरी पेटले डोकें मीं टेकले;
 ‘ गुड् नाइट् ’ दिसलीं अभ्यावर अक्षरें
 जायची कशी ही रात्र चांगली बरें !

(२८)

जाउनी लग्नगा बसलों जेवायला
 घेतों न घास तों गुचकी लागे मला,
 “ बायको आठवण करी, ” बोललें कुणी
 मी तसाच उठलों भात फक्त खाउनी;
 मज ध्यास तिचा हा पाहिजेच सोडला
 येईल वाळुनी नाहीं तर प्रेमला.

(२९)

एकटाच गेलों सहल कराया दुरी
 बैसलों झग्याच्या जयळिल खडकावरी,
 तांबूस गोल हें गवती फुल पाहुनी
 मज तिच्या नखाचें स्मरण जाहलें मनीं;
 ती तिची अंगुली गोवुन हातामधीं
 मी फिरावयाला येईन इकडे कधीं ?

(३०)

हा रुमाल सुंदर जातांना तू दिला
 दे वरचेवर हा तुझी आठवण मला,
 हें प्रतिक तुझें मी घेतों हुंगावया
 घमघमतो अजुनी यावरला पाँपिया;
 मारलीस बारिक गांठ एक बाजुला
 हो, पत्र हवें तुज आज पाठवायला !

(३१)

पाकीट गुलाबी पोष्टमनानें दिलें
 हा सुगंध त्याचा हवेमधें दरवळे,
 काहुनी गुलाबी कागद मीं आंतले
 झरझरा सखीचें गोड पत्र वाचलें;
 धाडलें तिनें जें मज या पत्रांतुन
 तें काढून घेतों यास ओठ लावुन.

(३२)

टुमदार बंगली, बाग भोंवतीं खुलें
 ती परडी घेऊन खुडिते सुंदर फुलें
 बाहेर जायचें, गरम सूट घातला
 ये मोटर दारापुढें, हॉर्न वाजला !
 होउनी गजर मी उठलों झोपेंतुनी
 हें स्वप्न जातसे लवकर कां संपुनी ?

(३३)

“ मज नकोस देऊं ही मेथीची जुडी
 ए भाजीवाली, दे कवळी काकडो.
 तुजपार्शी असतो माल चांगला मुली,
 देणार कोणत्या भावानें तोंडलीं ? ”
 “ हे तरुणा, जाई परत, हीं न तोंडलीं,
 ही मिरची पिकुनी लाल लाल जाहली ! ”

(३४)

झिरमीर वरसतो पाउस अंगावरी
 मी भिजून गेलें चिंब तयानें पुरी,
 गांवच्या शिवेवर एकलीच मी उभी
 दिपविते नयन ही चमकुन त्रिजली नर्भी;
 भेटल्यावरी तूं होइल भीतीं कमी
 वाळतील कपडे याची वाटे हमी.

(३५)

हीं पिकलीं पानें घेऊन केला विडा
 घवघवेल अपुल्या मुखीं जर्द तांबडा,
 घातली यांत मी सोळुनिया वेलची
 छे, मुखांत ध्यावा, हातांत न धायची;
 मजसाटिं न पण मी करायची वेगळा
 धाल ना गडे, मज थोडासा यांतला ?

(३६)

उडतसे पदर तव भिरभिर वाऱ्यावर
 हा मनांत माझ्या उडवितसे काहुर
 हें शीड प्रीतिचें जाउं नये भडकुन
 दातांत म्हणुन तूं टोक दिलें अडकुन;
 तुज शरण येत भी दातीं धरुनी तृण
 कर पुढें पदर तूं, घे मजला बांधुन.

(३७)

हे गुलाब्र फुलले तुझिया गाळांवरी
 बोंचतील कांटे, भीती माझ्या उरीं
 तूं पिवळी पिवळी जर्द केवड्यापरी
 विलगतां तुला मी कापिल करवत परी,
 पण शहारून ये कांटा, भय हो दुरी
 घातलें प्रीतिचें चिळखत अंगावरी !

(३८)

डोळ्यांत या तुझ्या झळक मारिती हिरे
 माणीक तांबडें ओठांवरतीं विरे
 दुरमुजी मौक्तिकें एकसरीनें मुखीं
 पावळीं नखांवर लागतात सार्थकीं;
 हीं अमूल्य रत्नें नैसर्गिक कौदणीं
 मी रत्नपारखी, बघुं दे मज निरखुनी.

(३९)

कचभार विपुल तव ल्यावर घालायला
 ही सुरेख, ताजी वेणी अणिली तुला
 खेटून गुंफिल्या कळया गुलाबापर्शी
 डोकवी मधूनच लोकर ही थोडिशी;
 चल, मीच बांधतो, नकोस होऊं श्रीमी
 हलतेस अशी कां ? खातों तुज काय मी !

(४०)

बांधलेंस जर तूं केसांचें चक्रर
 तर फिरूं लागतें शिरि माझ्या चक्रर
 नागीण ठेविली खेळत मागें जर
 लागतें भयानें कलकल करुं अंतर;
 सोक्षमोक्ष लावुन कर मजला मोकळा
 पण नकोस कापूं केसांनीं तूं गळा !

(४१)

उडतसे पदर तव फडफड वाऱ्यावरी
 फडकतें काय हें निशाण किल्ल्यावरी ?
 आवळून कंत्र बांधलीस मेखला
 अडविण्यास अरिला तट हा का बांधिला ?
 देतसे इपारा किल्लेदारा तुला
 हा निघालोंच मी वेढा घालायला !

(४२)

हे माळावरती दगड किती पसरले
 पाऊस खाउनी कितीक शेवाळले
 किती ठिक्कर काळे, किती करडे, तपकिरी
 किती ओवडघोबड, किती हे पूज्यापरी
 जर दगडांना या शेंदुर नसता कमी
 तर पूज्य मानलें असतें यांना अम्ही.

(४३)

हा दिसतो कागद किती शुभ्र पांढरा
 या इतुकी गोरी नसेलही अप्सरा
 लागतो मऊ हा हाताला आपल्या
 नसतात फुलांच्या इतुक्या मृदु पाकळ्या
 जाउं द्या परंतू म्हणेल कोणी तरी,
 “ लिहितात शिष्ट हे काव्य कागदावरी ! ”



आमचें ललित वाङ्मय

१	मीठभाकर (काव्य)	आवृत्ति तिसरी - ग. ल. ठोकळ	२-८-०
२	सुगी (काव्य)	" " "	३-०-०
३	गांवगुंड (कादंबरी)	" " "	३-०-०
४	कडू साखर (कथा)	" दुसरी "	३-०-०
५	सुगंध (")	" " "	३-०-०
६	पहिलें चुंबन (")	" " "	३-०-०
७	मोत्यांचा चारा (")		२-४-०
८	पाणकळा (कादंबरी)	आवृत्ति दुसरी - र. वा. दिवे	४-८-०
९	सरार्ह (")	" " "	५-०-०
१०	अनामिका (कथा)	- श्री. म. माटे	३-०-०
११	आजकालचे विद्यार्थी (प्रबंध)	" "	२-८-०
१२	साहित्यधारा (")	" "	२-८-०
१३	जगाचे प्रवासी भाग १ (चरित्रें)	" "	१-४-०
१४	" " " २ (")	" "	१-४-०
१५	" " " ३ (")	" "	१-४-०
१६	बाग शास्त्रज्ञ (")	" "	३-८-०
१७	मानवतेचे पुजारी भा. १ (")	- ना. ध. पाटील	१-८-०
१८	" " भा. २ (")	" "	१-८-०
१९	" " भा. ३ (")	" "	२-०-०
२०	कर्मवीर भाऊराव पाटील (चरित्र व कार्य)		
		- ए. के. घोरपडे	२-४-०
२१	प्रौढांचें शिक्षण व साक्षरताप्रसार (प्रबंध)		
		- आ. अ. मानकर	१-८-०
२२	साहित्यदर्शन (आधुनिक वाङ्मयप्रकार)		
		- सरोजिनी बाबर व वि. म. कुलकर्णी	४-०-०
२३	संस्कृति-समवाय	- वत्सला भाटे	२-८-०

श्री लेखन वाचन भांडार,

गणपति चौक, लक्ष्मी रोड, पुणे २